


MUTINDU YA

PROFETE YA KIELEKA

 Matondo na nge, Mpangi Borders. Beto bikana kaka ya kutelama na yina beto ke sambila. Mu ke kukiyufula nani ke na lombilu mosi na nkokila yayi, beno telemisa maboko ya beno mpe beno tuba, “Mfumu, ya kele munu”? Ntangu yayi beto kulumusa bayintu ya beto.

² Tata ya beto ya Mazulu, mutindu beto ke kuwa nkunga yina, “Mfumu, mu ke kwikila.” Beto lenda banza na—na bambala yina, na yinza ya movimba, mu kuwaka yawu na bandinga mingi, “Mfumu, mu ke kwikila.” *Kwikila Kaka*. Mpe, Tata, beto ke sambila ti ya ke vwanda kulutula nkunga samu na beto na nkokila yayi mpe kukuma kieleka. Bika beto vwanda na lukwikilu ya nene na Nge na nkokila yayi.

³ Mpe ntangu yayi beto ke sambila samu na mwa dibuundu yayi, na pasteur ya yawu, Mpangi ya beto Fuller, kisadi ya Nge, mpangi na yina beto ke tula kivuvu. Mpe beto ke sambila samu na dibuta ya yandi, misadi ya yandi awa, ba-diacre, ba-administrateur, mpe bayina nionso me kwisa na bielo yayi ya busantu. Beto ke sambila, Mfumu, ya ke vwanda ntangu nionso nsemo samu na Yesu Klisto.

⁴ Sakumuna bampangi yayi nionso ya balongi kele awa na nkokila yayi, bayina ke kwendaka na beto kisika mosi mpe yankaka, nzila nionso. Beto ke sambila, Tata, ti Nge ke sakumuna bawu kulutula mingi.

⁵ Mpe beto ke lomba, na nkokila yayi, samu na kutiamuka yankaka ya Mvwandulu ya Nge na zulu ya beto. Beto kele na nsatu, Mfumu. Beto kele na nsatu ya Nge. Beto ntangu nionso kele na nsatu samu beto kele awa na kilanga ya mvita, Mfumu, sika wapi balukanu fwana bakama. Mpe beto ke sambila, Tata, ti Nge ke pesa beto ntangu nionso kikesa na Mvwandulu ya Nge. Ya ke sala mingi samu na beto, na kuzaba ti Nge kele na beto. Nge ke kotalisa kaka Nge mosi awa, Mfumu, na yina yawu ke pesa beto kikesa samu na kukwenda na ntwala. Belusa bambevo mpe bantu ya mpasi. Vulusa bayina me zimbana. Pesa kikesa na bayina me lemba. Nkembo vutuka na Nge mosi. Beto ke lomba yawu na Nkumbu ya Yesu. Amen.

Beno lenda vwanda.

⁶ Mu banza ti ya vwandaka David tubaka, “Mu kele na kiese ntangu ba ke tubaka na munu, ‘Beto kwenda na yinzo ya Mfumu.’”

7 Billy vwandaka tuba, mwa ntangu fioti me luta, yandi tubaka, “Nge me lemba kwandi ve, papa?”

8 Mu tubaka, “Yinga. Mu me lemba luzingu ya munu nionso.” Mu fwana mesana na yawu.

9 Mu me banda na kubanza, “Mbote, mu me kuma kiboba mingi. Mu lendaka yambula fioti.” Na yina muntu mosi kwisaka, yandi vwandaka pene ya bamvula makumi nana to makumi yivwa, yina vwandaka pelisa yinsi, pene ya bambala zole ya bamvula ya munu, beno zaba. Mu banzaka, “Oh! Mu ke na nsoni ya munu mosi.”

10 Kuna na tabernacle na yinzo, ya kele na mwa biboba ya bankwelani na nkumbu ya Kidd, yina me katuka kuna na Ohio. Ntangu yayi, bawu zole kele, mbote kuna, bamvula makumi nana na tanu to makumi nana na nana. Mpe bawu me kuma biboba mingi ti kuna bawu lenda kwenda diaka ve na bayinzo-Nzambi, samu bawu. . . Bawu ke na ndinga ya mingi ve. Kasi beno zaba yinki ba ke salaka? Samu na konso bande. . . Mwa kento yayi ya kiboba bumbaka mbongo ya yandi mpe sumbaka magnetophone. Mpe na yina yandi ke baka bande. Mu ke tindaka yandi ba-bande. Mpe yandi ke baka ba-bande yayi, mpe yandi ke kwenda na balupitalu, bisika nyonso yina yandi lenda tula magnetophone yayi, yandi na mwa kiboba ya bakala ya yandi, ke bula ba-bande. Mpe na yina mu ke tinda yandi kinkuku mosi ya nene ya—ya bitenda ya bisambu yina mu me sambilaka. Mpe bambala mingi, “Mpangi Willy, mu kele diaka ve na bitenda ya bisambu.” Mpe na yina ntangu mu ke mona bawu, yandi ke kwisa na yinzo-Nzambi, na mwa bansuki ya mpembe, mwa écharpe; mpe yandi, mwa muntu mosi ya nkufi.

Pene ya bamvula yiya to tanu me luta, ntangu mu vwandaka na . . .

11 Yinki kele nkumbu ya kisika yina kuna na Ohio, kisika bawu ke kuzwaka konso mvula lukutakanu yina? Ba ke bokilaka yawu Chautauqua. Kasi mu me zimbana ntangu yayi. Ya ke na terrain kuna. Kasi yina ke nkumbu ya mbanza, mu ke na kuzimbana yawu. [Mpangi-bakala mosi me tuba, “Franklin.” Mpangi-kento mosi me tuba, “Miami, na Middletown.”—Mu.] Ntangu yayi, ya kele, beno ke na kubelama ntangu yayi. Muntu mosi tubaka ti beto ke luta mbala mosi na Miami. [Mpangi-bakala diaka me tuba, “Franklin.”] Mpe ya kele pene-pene na Franklin. Yinga. Ya kieleka. Na . . . Mu ke kwikila ti ya kele na kati-kati ya Franklin. . . [Bampangi zole ya babakala me tuba, “Middletown.”] Middletown. Yawu yina. Ya kele kieleka. Na yina, ya kieleka, Middletown, kuna na lweka ya nzadi, na yina kuna na terrain ya Chautauqua. Ya kele centre yina ya athletique ya nene ya basketball, kuna.

12 Mpe mpangi-bakala yayi, oh, mu me zaba bawu kubanda bamvula, mpe Mpangi Kidd kele, oh, Mu banza ti yandi

vwandaka na bamvula makumi nana ntangu ba nataka yandi kuna, mpe badokotolo monaka ti ba-prostate ya yandi kumaka yimbi mingi. Mpe na yina kivimbu yayi vingaka yandi. Mbote, ba tubaka ti ba ke pasula yawu. Na yina ntangu ba zibulaka yandi, “Kasi, ya ke na nsatu ya kusala ve. Yandi me kwenda ntama mingi.” Beno me mona? Yandi tubaka, “Ya kele ve na mutindu ya kusala yawu, ata fyoti ve.” Mbote, ba nataka mpangi yayi ya bakala na yinzo. Mpe, lipaso, ke vwandaka mpasi samu na bakala mosi ya bamvula makumi nana na tanu. Mpe yandi vwandaka kaka na kilo pene, oh, mu banza, na nsi ya bakilo makumi yiya na tanu.

¹³ Na yina, Mama Kidd bokilaka munu, kuna. Kaka na kukuma ya munu na yinzo na kukatukaka kisika mosi. Mpangi Kidd vwanza kufwa. Mpe yandi tubaka, “Yandi zola kumona nge, Mpangi Branham, ntete nge. . .ntete yandi kwenda.” Mbote, Billy na munu balukaka. Beto kuzwaka nsangu, na nkokila mosi, pene ya ngunga kumi. Beto kwendaka, na suka yina landaka, pene ya ngunga ya yiya. Samu, na midi ya kilumbu yina landaka, mu zolaka kwenda diaka. Mpe beto na kutala zolaka tobola kaka bapiné ya beto ya ditoma, samu na kukuma kuna.

¹⁴ Bakala yayi ya kiboba, ba vumbulaka yandi ntangu mu kumaka kuna. Mpe yandi vwandaka na mwa echarpe na zulu ya mapeka ya yandi, yandi vwandaka kuna mutindu nkooko ya kiboba. Yina salaka kima mosi na munu. Mpe ntangu mu kwendaka tala yandi, yandi talaka munu.

¹⁵ Ya vwandaka na mama yankaka ya kiboba yina vwandaka ya kuvwanda kuna, yina vwandaka mosi ya bamambele ya dibuundu ya yandi kubanda ntangu yandi vwanza longaka kuna na miongo, na yinsi ya makala na Kentucky, kisika yandi vwandaka sukula bilele na ba-centime kumi na tanu na kilumbu mosi, samu na kutinda bakala ya yandi na bilanga ya kulunga Nsangu ya mbote. Ya vwandaka pene ya bamvula kumi na ntwala mu butuka; yandi vwandaka longa Nsangu! Mpe yandi talaka kuna, mpe yandi bokilaka yandi “nkooko ya kento,” mpe yandi vwandaka na bamvula makumi nana. Mpe yandi vwandaka me luta bamvula makumi yivwa. Mpe na yina yandi tubaka, “Nkooko ya kento, nge ke monana mpembe mutindu mvula-mpembe.”

¹⁶ Mu banzaka, “Ya kele mutindu mulongi mosi ke monanaka na ntwala ya dibuundu ya yandi, yandi vwandaka ya kutandama kuna, yandi vwanza kufwa. ‘Nkooko ya kento, nge ke monana mpembe mutindu mvula mpembe.’” Yinga.

Mpe yandi talaka kuna. Yandi tubaka, “Mpangi Branham?”

Mu tubaka, “Yinga, Mpangi Kidd?”

¹⁷ Yandi tubaka, “Mbote, mu banza ti ya ke vwanza ntangu mingi ve tii kuna Yandi ke tinda pusu ya munu.” Yandi tubaka, “Mu ke kwenda, na suka yayi.”

18 Mpe mu tubaka, “Mpangi Kidd, Mpangi Kidd.” Mu tubaka, “Yina ke mutindu nge ke kuwa.”

19 Mpe Mpangi-kento Kidd ya kiboba, bantu yikwa zaba yandi, na kati awa? Yinga. Mu zaba, oh, mingi na kati ya beno kuzaba bawu. Na yina yandi tubaka. . . Yandi tubaka, “Kasi, Mpangi Willy, nge ke banza ve ti Nzambi lenda belusa papa na ntangu yayi?”

Yandi tubaka, “Kieleka, Yandi lenda.”

20 Mpe yandi tubaka, “Mbote, nkembo na Nzambi!” Yandi tubaka, “Kana Yandi zola kubelusa munu,” yandi tubaka, “Mu—mu me kubama na kusala diaka.”

Mu banzaka, “Na bamvula makumi nana!”

Mu bandaka na kufukama. Vision kwisaka kuna. Ya vwandaka yawu.

21 Bilumbu zole na ntwala, ba vutulaka yandi kuna na lupitalu. Bana ya yandi ya babakala vwandaka bapulusu kuna na kati ya mbanza. Ba lendaka ve kubakula yawu. Ba vutulaka yandi na dokotolo. Mpe dokotolo kalataka yintu ya yandi, yandi tubaka, “Bakala, ya kele ve na kidimbu ya yawu yina mu lenda kuzwa kisika mosi, ntangu yayi, tuba na munu disolo ya nge.” Mpe na yina mutindu yandi zolaka mwangisa lupitalu. Yandi vutukaka mbala mosi na magnetophone ya yandi, awa yandi ke kwiza, ke na kubula Nsangu. Mpe ba ke zinga kuna na . . . Mpe kuna penepene ya Chautauqua mpe kuna.

22 Ntangu yayi, na ntangu mu ke banda *Bidimbu Sambwadi*, mutindu beto salaka na *Bansungi Sambwadi ya Dibuwandu*. Yandi bokilaka munu nkokila yina, yandi tubaka, “Mbote, cherie, kana mu vwandaka na mbongo,” yandi tubaka, “Ya kieleka mu zolaka kwisa kuna.”

23 Mu tubaka, “Zimbana yawu, Mama Kidd. Kivinga ya nge—ya nge ke na kuvingila. Nge na papa beno kwisa.”

Yandi tubaka, “Ntima ya nge ya fioti kusakumuka!”

24 Mpe yina ke sala ti mu kuwa mbote—mbote, beno zaba, samu bawu ke pesa munu kikesa. Na bamvula makumi nana na tanu to makumi nana na sambanu, mpe ke landila kaka na kukwenda. Na yina munu, na kuniungutaka awa, na bamvula makumi tanu na tatu. Na yina, oh, la la, ya ke sala ti beno kuzwa kikesa.

25 Mbote, beto ke na mingi ya kuzonzila, mpe nkonga mosi ya kitoko ya mutindu yayi samu na kuzonzila, na yina, beto lenda vwanda awa midi ya mpimpa.

26 Kasi beno fwana kwenda na lukolo ya Lumingu na suka ntangu yayi. Ntangu yayi, beno fwana sala yawu. Mpe beno bambuka moyo, mu ke tubaka ntangu nionso, ya kele kieleka disumu na kutinda bana ya beno na lukolo ya Lumingu. Beno sala yawu ata fioti ve. Ya kele yimbi. Beno nata bawu, ntangu

nionso. Beno me mona? Ntangu nionso beno kwenda na bawu. Yandi . . . Mpe na yina, ntangu yayi, yina kele na suka.

27 Na yina, ntangu yayi, kana beno fwana kondwa kisalu, samu na kuwa, kuvwanda na beto mpe kusambila na beto, mpe nyonso yina, beno fwana kondwa kisalu, ya kele kieleka mbote mingi. Beno kwenda kaka na ntwala mpe beno kondwa kisalu, kasi beno kondwa na yinzo-Nzambi ve. Beno kondwa dibuundu ve. Mu ke baka beno ntangu mingi ve samu na kukondwa dibuundu. Kasi kana beno fwana kondwa kisalu, mbala mosi na mwa ntangu fioti, ya ke sala mpasi ve. Ntangu yayi, samu, kisalu, yina ke kaka dimpa na beno ya konso kilumbu, mpe, beno, Mfumu silaka na kupesa yawu. Na yina, kasi, yayi, ya kieleka beno fwana kwisa na yinzo-Nzambi. Beno me mona?

28 Mu banza, mbasi na suka, mu ke vwanda na mpangi-bakala yankaka ya mbote awa na mbanza. Kasi mu zaba ve yinki kele nkumbu na yandi na ntangu yayi. Mu banza ti ba ke bokilaka yawu Dibuundu ya Bantumwa, to Dibuundu ya Bantumwa, mu zola tuba. Yawu ke Dibuundu ya Bantumwa. Mu—mu fwana zaba mpangi-bakala yayi. Nkumbu ya yandi kele ve na papier. Kasi mu—mu zaba ve nani mpangi-bakala kele na ntangu yayi. Na yina mbasi na nkokila, kuna . . . [Mpangi-bakala mosi me tuba, “Macias.”—Mu.] Pardo? [“Mpangi Macias.”] Mpangi Macias. Oh, Macias. Oh, dibuundu ya Mexique. Ya kieleka? Oh, ya kele yina bakaka kisika ya Mpangi Garcia ntangu yandi katukaka awa? [“Ya kieleka.”] Mbote. Ya ke mbote mingi.

29 Mu ke tuba, mu kuzwaka mukanda, awa mwa bilumbu me luta, katukaka na mwana ya yandi ya kento, kuna . . . Mpangi Garcia, kuna na—na Californie, ke na kulandila kaka. Na yina, mu ke vutula matondo mingi. Mpe mu monaka Mpangi-bakala mpe Mpangi-kento Garcia na ntangu mu vwandaka na San Jose, mu banza, na Mpangi Borders kuna. Ba kele mbote. Mu ke zimbana ata fioti ve bankokila yina kuna na mwa dibuundu yina ya Mexique. Mu me kuwaka ata fioti ve mingi ya “Gloria a Dios” na luzingu ya munu ya muvimba. Mu ke zimbana yawu ata fioti ve, “Gloria a Dios.”

30 [Mpangi Williams ke tuba na Mpangi Branham—Mu.] Oh! Matondo na nge, Mpangi Williams. Ya kele mbote. Bankama kumi na tanu ya bisika ya kuvwanda, na suka yayi, na yinzo-Nzambi yayi. Beno tuba, muntu nyonso ke belama, kana beno kwenda ve . . . Ntangu yayi, beno vingila fyoti. Mu ke sala mbote na kusala keba na yawu. Mu tubaka kima ya yimbi na ntangu yina. Ve. Na kieleka nyonso, beno kele na kisika ya beno ya kisalu. Beno me mona? Ve . . . Ntangu yayi, ya kele mbote mingi.

31 Mpe bubu yayi mu monaka ti bawu . . . Mu monaka tenta mosi. Mu vwandaka awa na bala-bala Kumi na sambanu mpe Henshaw. To, yawu yina ya vwandaka na ntangu mu vwandaka kuna, awa na Arizona, pene ya bamvula makumi tatu na tanu

me luta, nzila mosi ya ntama ya ntoto. Mu kwendaka kuna kisika ba vwandaka, mpe ya vwandaka na bala-bala Kumi na sambanu mpe Henshaw. Mu zingaka kuna na mwa bantu yina, na Francisco, mpe—mpe ntangu yayi beno ke zaba ata fioti ve kisika yango. Ba me sobaka mpe nkumbu ya yawu. Mu banza ti ba ke bokila yawu Bala-bala Buckeye ntangu yayi.

Mpe, oh, wapi mutindu bima kusoba, kasi Nzambi ve.

³² Mpe na yina mu vwandaka kuna mpe monaka mpangi-bakala mosi vwandaka na lukutakanu na tenta. Mpangi-bakala mosi kuna kele na tenta. Mu kwendaka mona kana mu lendaka mona yandi, kasi mu monaka yandi ve kuna, samu na kutuba na yandi ti beto vwandaka ve awa samu na kuswana na yandi. Kasi, ya kele kaka na bantu mingi awa!

³³ Mu ke bambuka moyo na Jack Shuler. Yayi ke vwanda mbote samu na beno ba-Methodiste. Ntangu mu kwisaka awa kilumbu mosi, mu vwandaka na Madison Square Garden, Jack vwandaka awa na—na lukolo ya bambuta. Mpe—mpe mu bokilaka yandi. Mpe mu tubaka, “Mpangi Jack?”

Yandi tubaka, “Yinga. Yayi kele Mpangi Branham?”

Mu tubaka, “Yinga.” Mu tubaka, “Mu ke na kusosaka nge.”

³⁴ Mpe yandi tubaka, “Ve.” Yandi tubaka, “Ve. Mu bikanaka kaka kuna mpe mu kotaka na ntangu ya nge.”

³⁵ Mpe mu tubaka, “Oh, lemvokila munu, Mpangi Jack.” Mu tubaka, “Munu ve. . .”

³⁶ “Ah,” yandi tubaka—tubaka, “ya kele mbote mingi, Mpangi Branham.” Yandi tubaka, “Bawu zolaka ti mu bikana kuna.”

³⁷ Mu tubaka, “Oh, nkonga ya munu ke kwamisa nge ve kuna, na mutindu nyonso, Jack,” mu tubaka, “samu ti mingi ya bantu ya munu kele bantu ya Pantekote.”

Yandi tubaka, “Ya kieleka, ya munu kele, mpe.”

Mu tubaka, “Yinga?”

“Kasi,” yandi tubaka, “ya kieleka.” Yandi tubaka, “Mu kele pentecotiste.”

³⁸ Mu tubaka, “Ntangu yayi, nge fwana bika ve Bob kuzaba yawu.” Ya kele papa ya yandi, beno zaba. Mpe yandi kele Methodiste, mpe, ya kukangama, beno zaba.

³⁹ “Mbote,” yandi tubaka, “Mpangi Branham, nge zaba ve yinki—yinki kele pentecotiste?”

Mu tubaka, “Mu ke banza mutindu yina.”

Yandi tubaka, “Ya kele Orthodox Méthodiste.”

⁴⁰ Ya kele kaka mbote, Orthodox Methodiste. Ya kele kieleka. Kana dibuundu ya ba-Méthodiste zolaka landila na nsangu ya yawu, ya zolaka kwenda mbala mosi na pentecote. Dibundu ya kieleka salaka yawu.

41 Ve, ve samu na kukondwa luzitu na denomination ya beno ntangu yayi, mpangi-bakala. Beno me mona? Samu, pantekote kele organisation ve. Bawu mekaka na kusala yawu, kasi kieleka bawu me kondwaka na yawu. Beno me mona? Ya kele nzingulu. Yinga. Pantekote kele samu na ba-Catholique, to—to ba-Juif, to muntu nyonso yina ke kuzwa. . . Pantekote kele nzingulu, organisation ve.

42 Mpe ntangu yayi kana muntu nionso kele na Biblia ya beno ya kuzibula, to ya kukanga, ti beno ke zola kutanga na munu mwa Bandinga fioti. Mu zola kutanga Ndinga, beno ve? Samu, na manima ya nionso, yina mu ke tuba lenda kubwa, samu mu kele muntu. Kasi yina Yandi ke tuba lenda kubwa ve. Beno me mona? “Mazulu na ntoto ke luta, kasi Ndinga ya Munu ke kondwa ve.” Oh! Ya ke mbote ve? Ndinga ya Yandi ke kubwa ata fioti ve. Wapi diambu ya nkembo! Ndinga ya Yandi ke kubwa ata fioti ve.

43 Ntangu yayi beto tanga na nkokila yayi, mpe beto basisa mwa dibanza mosi, yina mu ke baka samu na dilongi, kana Mfumu kuzola. Ya kele na kati ya Buku ya Amos, profesu ya Amos. Mpe yandi zingaka pene ya bamvula bankama sambwadi mpe. . . Mu banza ti ya vwandaka pene ya bamvula bankama sambwadi mpe makumi nana na sambwadi na ntwala ya nkwezulu ya Klisto. Beto baka kapu 3 ya Amos, Ndinga ya Mfumu na nzila ya Amos. Mpe mu—mu zola bakala yayi. Ba ke talaka yandi mosi ya bapofete ya fyoti, kasi kieleka yandi vwandaka na Ndinga ya Mfumu.

*Beno kuwa ndinga yayi yina MFUMU me tuba na beno,
O bana ya Israel, samu na mabuta nionso yina mu
basisaka na yinsi ya Egypte, na kutubaka,*

*Beno mu me zaba kaka . . . mabuta nionso ya ntoto: na
yina mu ke pesa beno kitumbu samu na masumu nionso
ya beno ya nkú.*

*Bantu zole lendaka kutambula kintwadi, kana ba me
wisana ve?*

*Nkosi ke boka na kati ya mfinda, samu yandi me
kuzwa ve madi? mwana ya nkosi ke boka na yinzo ya
yandi, kana yandi me kanga kima mosi ve?*

*Ndeke ke kubwaka na mpwasa yina kele na ntoto,
kukondwa filet kuvwanda? Mpwasa ke mataka na
ntoto, mpe kukondwa kubaka kima mosi?*

*Mpungi ke bulaka na mbanza, mpe bantu ke vwanda
na boma ve? Mpasi ke kwisaka na mbanza mosi, mpe
kukondwa MFUMU me kusala yawu?*

*Ya kieleka Mfumu. . . ke sala kima mosi ve, kasi
yandi ke talisa mansweki ya yandi na bisadi ya yandi
bapofete.*

*Nkosi ke bokaka, nani ke vwanda na boma ve? Mfumu
NZAMBI me zonza, nani lenda kasi ke pesa profesu ve?*

44 Bika ti Mfumu kuyika masakumunu ya Yandi na Bandinga yayi.

45 Mwa meso ya yandi ya fioti kumaka fioti, mutindu mwini ya ngolo vwandaka sema na suka yina mpe vwandaka ngenga mandefo ya yandi ya mpembe mpe bansuki ya yandi, mutindu yandi kumaka na mongo nord ya Samarie mpe talaka kuna na mbanza. Bilele ya yandi vwandaka kaka ya mumesanu, mpe makulu ya yandi vwandaka na putulu. Yandi vwandaka ve na kitoko mingi samu na kutala, kasi yandi vwandaka na MUTINDU ME TUBA MFUMU samu na bantu.

46 Wapi mutindu ya luswaswanu bubu yayi na malongi ya beto ya kumwangisa nsangu! Wapi mutindu ya luswaswanu ya kuvwanda na beto, kulutila yina yandi me kuzwa!

47 Mwa muntu yayi ya fioti, yankaka ve kasi Amos, profete ya kieleka ya Mfumu, na Ndinga ya Mfumu, samu na nsungi yina ya masumu! Muntu yayi ya kukondwa boma, mwa muntu yayi pesaka profesu na bilumbu ya Jéroboam ya zole.

48 Yandi vwanda mayele, muntu ya mayele mingi, ya ndwenga, kasi yandi vwandaka musambidi biteki. Mpe Jéroboam twadisaka kimfumu ya yandi na kisika ya zulu mingi, kasi yandi vwandaka na kati ya kusambila biteki. Yandi salaka yawu na nzila ya yimbi. Kasi kimfumu kuzwaka ntomoso na nsi ya Jéroboam.

49 Mpe, na bantangu nionso, ntomoso ke nataka disumu. Bantu mingi ke talaka ntomoso mutindu balusakumunu. Ya ke vwanda mutindu yina, kana beto lendaka simba yawu mbote. Kasi ya ke twadisaka ntangu nionso na disumu, kukondwa luzitu na Nzambi.

50 Kimfumu vwandaka toma na kilumbu ya yandi. Mpe, bantu. Yandi vwandaka sala ngwisani na bayinsi nionso pene-pene ya yandi.

51 Mpe wapi mutindu Israel kwendaka ntama na disumu ya boma, yandi kwendaka ntama na Nzambi, me kwenda ntama na misiku ya Yandi mpe bandongosolo ya Yandi, mpe kwendaka ntama, na nionso, na kudasuka. Bakento vwandaka tambula na babala-bala, na bilele ya bawu ya kitoko, ya kukondwa kulunga. Babakala kwendaka kuna, samu na kubula bansaka ya mbongo mpe kunwa malafu. Ba-relais routier, beto ke bokila yawu bubu yayi, kisika ya bansaka, kisika ya nene ya kuzibuka na kati ya mbanza.

52 Mulongi vwandaka kipe ve disumu, ya vwandaka kaka kisika ya nene ya kuzibuka. Kisika mosi ya kitoko, na kisika mosi ya nene samu na bizieti, mpe ya vwandaka kisika ya nene ya

kuzibuka. Disumu ba vwandaka semba yawu diaka ve na chaire. Ya vwandaka na kimpwanza.

⁵³ Mpe ntangu profesi yayi me basika, ya monanaka ti ya zolaka ve. . . Ya ke vwanda kima ya nsuka yina lendaka salama. Landila yina profete yayi tubaka na bawu, ya ke vwanda kima ya nsuka yina ke salama na bawu, na mutindu yandi singaka nsungi yina. Kasi, dyaka, na kati ya bamvula makumi tanu, kimfumu ya bawu vwandaka ya muvimba ya kuvwanza na ntoto.

⁵⁴ Nzambi ke zonzaka Ndinga ya Yandi. Mpe Ndinga ya Nzambi kele mutindu Nkuna. Mpe ntangu ba me kuna Yawu, ntangu profete yina kwisaka na Ndinga ya Mfumu mpe tubaka bandinga yayi, yawu zolaka salama, kana yawu vwandaka Badinga ya Nzambi. Ntangu Ndinga ya Mfumu me pakulama, mpe Yawu kele Ndinga ya Mfumu, Ya me kangama samu na kubaka kisika ya Yawu na nsungi ya Yawu.

⁵⁵ Beto lenda mona Yawu, na manima ya mafunda ya bamvula, ke baka kisika ya Yawu bubu yayi. Ya fwana sala yawu, samu ti Yawu kele Ndinga ya Mfumu, mpe Yawu lenda kufwa ve.

⁵⁶ Muntu mosi vwandaka zonza kilumbu yankaka yina na munu, mpe tubaka, “Genèse kele na foti, mpe bilumbu sambanu ya luvangulu, yina Yandi tubaka.”

⁵⁷ Mu tubaka, “Genèse 1 na (Genèse) 2 kele kieleka kima ya kuswaswana.” Kapu ya Ntete ya Genèse me tuba, “Na mbandukulu Nzambi vangaka mazulu mpe ntoto,” na kitamina ya ntangu. Wapi mutindu Yandi salaka yawu, mpe ntangu Yandi salaka yawu, yina me tala Yandi. Yinga. Na yina, “Yinza vwandaka kukondwa mutindu, mpe ya mpamba,” na yina beto bandaka kuna, samu na luvangulu. Kasi, “Na mbandukulu,” wapi mutindu ntama, beto zaba ve. Bankuna yina nionso yina Yandi vwandaka na yawu ntangu bamasa basikaka, luzingu vutukaka diaka na zulu ya ntoto, vutulaka diaka ntoto. Mpe ntangu ba me kuna Ndinga ya Nzambi, kima mosi ve lendaka pekisa Yawu na kubasika.

⁵⁸ Mpe mwa profete yayi ya kukondwa boma katukaka kisika mosi ve. Kima mosi kaka ba zabisaka beto, ti yandi vwandaka muvungi. Beto zaba ve nani tata ya yandi vwandaka. Beto zaba ve nani mama ya yandi vwandaka. Beto zaba ve dikanda ya yandi, kima mosi ve.

⁵⁹ Ya ke vwandaka ntangu nionso mutindu yina bantu yina Nzambi me tinda ke kotaka na kusalu. Ba me katuka kisika mosi ve, mpe ba ke zimvana kaka mutindu mosi. Beto kele ve na bandinga ya yandi na bande, yina salamaka.

⁶⁰ Bakala yayi ya nene Jéroboam, yina vwandaka na ngolo ya nene ya yintu, mpe yandi twadisaka yinsi na ntomoso, kasi, na kati ya disumu.

61 Mu ke kukiyufula, kana beto lendaka kaka ve kuvwanda fioti kifwanisu yina na nkokila yayi na yinsi ya beto mosi, yinsi ya beto mosi, na kati ya disumu mutindu ya kele. Na yina, ntomoso, ba ke kulumusa diambu ya mpaku ya beto, na mutindu nionso, mutindu mu me kuwa. Samu, muntu nionso lenda tanga na kati ya banzila kuna, kusoola ke kwisa. Kasi, nionso yina, bima yayi nionso ke salama.

62 Israel, milongi, banganga-Nzambi, mpe luyalu bikaka Ndinga ya Nzambi na manima, mpe me kakula. Mpe yawu yina yinsi vwandaka mutindu yina, ata ti bawu vwandaka na banganga-Nzambi mingi, mpe kaka milongi mingi yina bawu kuzwaka. Kasi bawu kwendaka ntama na Ndinga ya Nzambi, kwendaka ntama na Yawu. Mpe ya ke vwandaka ntangu nionso na ntangu yina, ti Nzambi ke tindaka muntu mosi na kisika yina me zabana ve, samu na kubula yawu diaka na nzila ya yawu. Muntu mosi ya kukondwa boma ke telema na Ndinga ya Mfumu mpe ke ningisa bantu samu na kuvutuka na Ndinga diaka.

63 Mu me bakula kaka awa. Mu me sonika kima mosi awa, yina mu banza ti mu ke tala yawu diaka. Ya kele na kapu ya 2, na nzila ya 4. Mu ke zola kutanga yawu. Beno kuwa muntu yayi kuzonza yayi.

Mutindu me tuba MFUMU; Samu na masumu tatu yayi ya Juda, mpe . . .yiya, na yina mu ke katula ve kitumbu na yawu; samu ba me vweza musiku ya MFUMU, mpe ba me zitisa ve misiku ya yandi, mpe baluvunu ya bawu nataka bawu na kifu, na manima batata ya bawu kwisaka:

64 Beno me mona kisika nsangu ya yandi vwandaka? Ba vwandaka tula yawu na kisika ya yawu, ti ba vwandaka ntama na Ndinga ya Nzambi. Na muntu nionso yina ke tangaka Biblia, yina ke sala ti beno kuzaba ti yandi vwandaka profete ya kieleka. Yandi vutulaka bawu mbala mosi na Ndinga, kisika bawu kubwaka.

65 Oh, ya lendaka vwanda ti mabuundu ya bawu kwendaka na ntuala. Na kutala ba vwandaka na bayinzo ya kitoko. Mbanza ya bawu vwandaka kitoko mingi kulutila Phoenix. Ya vwandaka na Samarie, mutindu beto nionso kuzaba, ba vwandaka na mbanza mosi ya nene ya bizieti. Ya ke monana diaka, kisika mosi ya kitoko.

66 Kasi, ntete, ba kwendaka ntama na Nzambi. Mpe Nzambi fidisaka munati nsangu yayi na bawu. Wapi nsangu ya nsembolo ya Nzambi! Mwa profete yayi ya fioti basisaka bawu.

67 Ntangu yayi, Amos kwisaka na ntoto ya kuyuma, na mbanza ya kitoko. Kuyituka ve ti mwa meso ya yandi yina Nzambi pesaka yandi kumaka fioti mutindu yandi mataka na zulu ya mongo. Yandi . . .

68 Ve mutindu kizietei, bamama, samu na kutuba, “Beno tala bima nionso bakento ke na kusumba. Beno tala mutindu ya malu-malu ba me kuzwa kuna,” to ve mutindu babakala yankaka lendaka banza, “Ba-casino, mpe nionso yina, vwandaka nene mingi na kati ya mbanza,” to samu ti bawu fwana vwanza kuna na nsongi ya nzila mpe kutala ntangu ya sexe yankaka ke luta, samu na kulula yawu.

69 Kasi profete yayi, meso ya yandi kufiotukaka samu na disumu yina yandi monaka na mbanza. Ya vwandaka kukuma fioti samu na bima yina yandi vwandaka mona, kasi kumona wapi mutindu yina kwendaka ntama na Nzambi, bantu yina ba bokilaka mpe yina ba soolaka. Beno me bakula awa? Yandi tubaka, “Mu zaba bantu yankaka ve kasi beno. Mu basisaka beno na Égypte, mpe na manima beno me kwenda ntama na Munu mutindu yina.”

70 Mpe ntangu profete yayi, katukaka na muvungi yina kuna na kizunga ya nord, na Ndinga ya Mfumu, wapi mutindu yandi talaka na zulu ya mbanza. Yandi vwandaka katula ndungutula. Bilele ya yandi vwandaka ya ngolo. Mpe mu banza ti mbongo vwanza ve samu yandi kusumba kivinga mosi na nkokila yina. Ya vwanza sala ata luswaswanu ve samu na yandi. Yandi vwanza na nsangu yina vwanza pela na kati ya ntima ya yandi, mpe yandi fwana longa yawu. Yina kaka ve, kasi kupakulama ya Mpeve-Santu yina basisaka yandi kuna na ntoto ya kuyuma kuna, kangaka meso na kungenga ya yinza.

71 Mpe musadi nionso ya kupakulama ya Klisto, meso ya bawu me kufwa na bima ya yinza. Ba ke monaka ve bima yina. Ba ke talaka yawu ve. Bawu ke na kima mosi: Klisto ke na ntwala ya bawu. Yawu yina kaka bawu ke mona. Bawu ke vwanza na boma ya kima mosi ve. Klisto ke na ntwala ya bawu. Nsangu fwana kwenda na bantu, mpe ba ke sukisa kima mosi ve. Beno lenda ve kuyoka Yawu na ngaanda ya yawu. Beno lenda tula bawu na boloko, na boloko, nyonso yina beno zola. Bawu ke basika na kati ya yawu dyaka. Ya kele mupakulami ya Mfumu. Yinga.

72 Yandi talaka kubeba ya kimpeve ya mbanza, kubeba ya bumuntu, mpe kubeba ya kimpeve ya mbanza.

73 Mu ke kukiyufula bisadi yikwa ya Mfumu, ke mata kuna na zulu ya mongo awa, yina ke tala Phoenix? Beno ke kwizaka awa samu na kitoko, mpe nsemo ya mwini, mpe kupema, yina beto lenda zonzila ve nsemo ya yawu.

74 Awa ntama mingi ve, mu vwanza awa na ntangu me luta, ya kuvwanza na Mongo ya Sude, kento ya munu ya kuvwanza na manima kuna, Mu vwanza tuba na yandi. Mu tubaka, “Pene ya bamvula bankama tatu to yiya me luta kiwanza yayi vwanza kisika ya kitoko, na ntembe ve, ntangu Nzadi Mungwa vwanza luta awa, mpe ba-coyote, mpe nionso, mpe ya vwanza ntangu ba-cactus vwanza basisa bafelele. Beno

tala mutindu ya kele . . . Kima ya muvimba me kuma kimvuka ya disumu.”

Mpe yandi tubaka, “Mbote, na yina yinki ke nata nge awa?”

⁷⁵ Mu tubaka, “Yayi kele yina me nata munu awa. Ata ti na kati ya mudidi ya yawu mpe na kati ya disumu yina kele na kati ya mbanza, ya kele na bimbangi ya Mfumu, biteki ya moyo ya Klisto, kuna. Mu me kwisa samu na kutula dipeka ya munu na bawu, samu na kulezima Nsemo ya Nsangu ya mbote. Mwa bampangi yina ya biboba kuna na nsongi ya nzila kisika mosi kuna, salaka yawu kuna, mpe basikaka ndungutila samu na yawu, mpe dilaka mpe sambilaka samu na yawu, na nsangu na ntima ya bawu. Mu me kwisa samu na kukotisa kitini ya munu na yawu, samu na kusema Nsemo ya Nsangu ya mbote ya kukondwa mvindu ya Yesu Klisto na kisika ya nene ya metropole ya mbanza yayi ya Phoenix.”

⁷⁶ Na yina, ata ti, ya lendaka vwanda kisika ya kitoko; kana bakala mosi zolaka baka bisalu ya yandi yina yandi kele na kiyeka ya kusala, kutunga bayinzo ya kitoko mutindu kuna na Camelback Mountain, na Cavalier Mountain. Mutindu mu vwandaka luta kuna, oh, bamvula makumi tatu na tanu me luta, ya vwandaka ntoto ya kuyuma. Beto vwandaka lutisa ba-baudet na zulu ya mukongo ya mpunda. Mpe kuna na South Mountain, samu na kuzomba ba-baudet mpe bampunda.

⁷⁷ Mpe ntangu yayi ya me kuma kisika ya nene ya metropole ya mbanza yayi ya nene ya lukumu. Ya ke na kumata bambala makumi ya mafunda. Ya kele yinda, tii ntangu yayi kubeba ya bumuntu ya bambanza ya bawu mosi me nata yawu na kawo. Lubungi ke na kwisa. Madidi ya beno kele yimbi mutindu ya kele na Jeffersonville, na Indiana, na Kiwanda ya Ohio. Kukotisa ya masa . . . Bantu ntangu nyonso ke bebisaka yinza. Ntangu ba-Indien vwandaka na yawu, ya vwandaka kisika ya kitoko. Kasi ntangu muntu ya mundele kwizaka, yandi nataka masumu ya yandi, mpe malafu ya ngolo, mpe kukeba ya bumuntu. Mpe yandi me bebisaka bantoto tii ya me kuma kima yankaka ve kasi kisika ya bamvindu. Wapi kima ya kutala! Nzambi ke katula yawu na ntwala ya ntoto, mosi ya bilumbu yayi.

⁷⁸ Mpe Yandi ke na kusolaka bantu, na ludedomo, yina ke yala na zulu ya ntoto, mutindu Yandi ke yala mutindu Ntinu. Ntangu yayi Yandi ke na kubaka bantu ya Yandi samu na Nkumbu ya Yandi, bantu samu na Kimfumu ya Yandi.

⁷⁹ Ntangu yayi, ya vwandaka na kimvuka yayi ya mayele mingi, ya ngangu, ya kulonguka ya Israël; ntwadisi ya yinsi to ntinu ya yawu ya nene, ya ngolo, ya kulonguka, Jéroboam, yina vwandaka bakala ya mayele mingi; mpe ba zolaka kuwa mwa profete yayi, yina me zaba ve? Nsangu yayi ya nene, yina ke na kupela na kati ya ntima ya yandi, yandi ke vwanda na kiyeka ya kutambula na babala-bala, mpe bantu zolaka, bakento zolaka, bawu zolaka

Iwata mbote mingi diaka, babakala zolaka bika ba-taverne mpe bisika ya masumu, mpe ba ke vutuka na Nzambi na dilongi ya mwa muntu yayi, yina me zabana ve? Yina vwandaka kiuvu yina lendaka kwisa na mabanza ya yandi, to ya ke ya munu, ntangu mu ke mona yandi me telama kuna, mpe mwa yintu ya yandi, ya dibandi vwandaka sema na kati ya mwini. Mandefo ya mpembe vwandaka diembela pene ya kazaka ya yandi. Yandi talaka kuna na kati, mpe vwandaka tala na zulu ya mbanza yina, mpe meso ya yandi kufiotukaka, mpe ntima ya yandi vwandaka bula.

⁸⁰ Mpe ntete, na kati kuna, yandi monaka Kimfumu ya Nzambi, yina zolaka vwanza kuna, nyonso na kizitu ya disumu. Mpe na nsembolo yina me katuka na Nzambi, yina ke semba kubanda na ntinu tii na mulombi kuna na bala-bala, nganga-Nzambi nionso, mulongi nionso, ntinu nionso, potentat nionso, monarque nionso, nionso yina ya vwandaka, yandi vwandaka na nsingulu ya Nzambi samu na kutula yawu na zulu ya bawu. Samu ti bawu . . . Beno ke banza ti bawu ke yamba yandi. Oh, bawu ke bakula yawu?

⁸¹ Beno bambuka moyo, yandi vwandaka na lutumu mosi ve. Yandi kwisaka na mutindu ya luswaswanu na ba evangéliste ya beto bubu yayi. Yandi vwandaka na lutumu mosi ve ya banganga-Nzambi. Bawu zabaka ve nani vwandaka muntu yayi. Kasi ya vwandaka na Mosi yina zabaka nani yandi vwandaka. Ya vwandaka Yandi yina fidisaka yandi. Yawu yina vwandaka na mfunu, samu na yandi, na ntangu nionso yandi zabaka sika wapi ba tindaka yandi. Nsangu ya yandi zolaka longama kaka mutindu mosi, mpe kukondwa kukipe diambu mosi.

⁸² Yandi vwandaka ve na bakalati ya ba-denomination samu na kuvutula yandi na ntangu yandi kotaka na mbanza, samu na kukwisa na kimvuka ya balongi, samu na kutuba, “Bampangi ya munu, ba me tinda munu na kimvuka *yayi*, kimvuka yayi ya bantu ya nsambulu. Mu ke mundimi ya kimvuka *yayi*.” Yandi vwandaka na yawu ve. Yandi vwandaka ve na bima yina. To yandi vwandaka ve na kalati ya kimpangi samu na kulakisa ti yandi vwandaka kaka ya kutelama na kati ya kubundana ya mbote na kimvuka ya balongi nionso ya yinsi yandi katukaka. Yandi vwandaka na ngwisani ve samu na campagne ya yandi. Yandi me yufulaka ata fioti ve muntu mosi samu na yawu.

⁸³ Mwa muntu yayi vwandaka ya kutelama na kisika ya mpasi. Ya ke vwanda mpasi mingi samu na muntu na kubaluka mpe kuvutuka, mpe kuvutukila diaka dikabu ya yandi, kubanda kisika yandi kwendaka, kana yandi zolaka banza.

⁸⁴ Kasi, beno me mona, muntu yango bakaka dibanza ya zole ve. Yandi banzaka ve na bakalati, to yandi banzaka ve na kalati ya kimpangi. Yandi banzaka kaka kima mosi, mpe yina vwandaka Ndinga ya Mfumu. Nzambi pesaka Yawu na yandi samu na kosalu, ti yandi fwana kwenda kuna mpe kupesa

profesi. Ya kele nyonso yina salaka luswaswanu samu na yandi. Yandi vwandaka na Ndinga ya Mfumu, mpe na yina yandi waka ti yandi vwandaka ve na nsatu ya bakalati ya muswa, to lutumu mosi, to ngwisani mosi. Kima kaka yina yandi vwandaka na yawu nsatu, vwandaka, yandi vwandaka na ngwisani na Nzambi, mpe yawu yina kaka yawu vwandaka lomba. Ntangu nyonso yina yandi vwandaka na kati ya luzolo ya Mfumu, wapi luswaswanu ya ke sala? Ntangu nionso yandi zabaka ti nsangu ya yandi vwandaka ya Nzambi, Nzambi ke siamisa nsangu yina. Yandi zolaka sala yawu.

⁸⁵ Mpe ntangu yandi longaka nsangu, ya monanaka ti ya ke vwanda na banganga-Nzambi nionso, mpe balongi, mpe baprofete ya nsungi yina, yina zolaka kwiza mpe kubalula ntima, samu bawu zolaka mona mutindu ya kisika yayi, kumona kubeba ya bumuntu. Kasi ntangu yandi bandaka na kupesa profesi na Ndinga ya Mfumu, Yawu vwandaka nzenza samu na bawu. Bawu zabaka kima mosi ve samu na Yawu.

⁸⁶ Ya kele kieleka kifwanisu ya yawu bubu yayi. Ya nzenza, nsangu ya Mfumu! Dibuundu zaba kima ve na yina me tadila yawu. Ntangu ba ke kuwa bantu ke telama mpe ke pesa nsangu na bandinga yina me zabana ve, mpe ke pesa ntendulu na yawu, mpe ba ke tuba ti kima mosi zola salama, bantu ke balula yintu ya bawu mpe ke kwenda; ba ke banza ti bantu kele bilawu. Ba ke mona muntu mosi kutelama na Mpeve mpe ke pesa profesi, to ke pesa nsangu yina me katuka na Mfumu, na yina, bantu ya dibuundu ya yinza bubu yayi ke banza ti muntu yayi me zimbisa mabanza ya yandi. Ya kele nzenza samu na bawu, samu ba ke monana mutindu mosi, bubu yayi, mutindu Samarie vwandaka na kilumbu yina.

⁸⁷ Kasi, beno bambuka moyo, ntangu bayinsi ke kuma, to dibuundu ya Nzambi ke kuma mutindu yina, Nzambi vwandaka na kiyeka ya kutelemisa profete na Ndinga ya Mfumu samu na bawu. Ya kieleka.

⁸⁸ Ba me zimbana yawu, kubanda ntama. Kasi bawu zolaka bambuka moyo, ata nyonso yina bawu zolaka tala na babuku ya bawu, mpe kumona kana bawu vwandaka na muntu mosi na balukolo ya bawu, na nkumbu ya Docteur Amos, to ve. Ba zolaka zaba, ti, “Nzambi ya Abraham vwandaka na kiyeka ya kubasisa bana na matadi yayi, to baprofete, samu na kunata Ndinga ya Yandi.”

⁸⁹ Mpe Nzambi yina mosi kele kaka na kiyeka na nkokila yayi mutindu Yandi vwandaka na ntangu yina. Mpe ya ke, ya kieleka, ba me bakula yawu mbote ve samu na bantu. Yandi lenda telemisa bantu, kupakula bantu, samu na kulonga Ndinga ya Yandi. Yandi lenda tula Ndinga na kati ya muntu, kutinda yandi na ntwala, mpe kusiamisa ti Yandi kele Nzambi, na nzila ya muntu yina ke kukikulumusya yandi mosi mpe ke kukipesa

yandi mosi na Nzambi, mpe ke vwanda na boma ve ya kubaka Nzambi na Ndinga na Yandi. Yandi lenda sala yawu, mpe Yandi ke sala yawu. Yandi silaka ti Yandi ke sala yawu.

⁹⁰ Mpe Bandinga ya Yandi, ya kieleka, siamisamaka na bawu na kilumbu yina. Samu, na ntangu nsungi yina mosi vwandaka kaka na luzingu, nionso yina Amos pesaka profesi salamaka.

⁹¹ Mu ke kukiyufula bubu yayi, ntangu yayi, ti kana Amos ke kwisa na beto, beto ke ndima yandi bubu yayi? Phoenix ke ndima Amos? Kana kisika mosi kuna na lweka ya mongo awa, kisika mosi kuna, to kuna na kitini mosi ya yinsi, me kwisa mwa muntu mosi ya fioti, me lwata bilele ya ngolo mutindu yina, ke tambula awa mpe ke bokila milongi na kuvutuka na ndonga, mpe kutuba, “Mu kele na Ndinga ya Mfumu,” beno banza ti beto ke yamba yandi? Kieleka ve.

Kima ya ntete beto ke yufula yandi, “Wapi kimvuka nge kele?”

⁹² Mpe yinki ke salama kana yandi baluka, yandi tuba, “Kimvuka ya Mazulu”? Yina ke vwanda mutindu ya nzenza samu na beto, mu kele na boma.

⁹³ Kasi yina ke mutindu mosi bubu yayi. Mpe mu banza ti ya ke vwanda mutindu mosi bubu yayi kana Amos me kota na ksalu.

⁹⁴ Beto, kaka samu na yina mu me tuba, beto vwandaka nata yandi awa, na mwa ntangu fioti, mpe kumona yina beto ke banza ti yandi ke sala. Beno zaba yina yandi ke sala? Mu banza ti yandi ke wisana ve na mabanza ya beto ya muvimba. Yinga, tata. Yandi ke wisana ve malongi ya denomination ya beto. Yandi ke fundisa ba Methodiste, ba Baptiste, ba Presbyterien, ba Luthérien, ba Catholique, mpe ba Pentecotiste. Yandi ke vukisa bawu nionso. Ya kieleka yandi ke sala yawu. Yandi ke wisana ve na malongi ya ba denomination ya bawu. Yandi ke kwenda mbala mosi na fondasio ya lufulu ya Ndinga, mpe ke banda kaka na Ndinga. Yandi ke banda campagne ya yandi na MUTINDU ME TUBA MFUMU.

⁹⁵ Oh, oh, beno ke banza ti Phoenix ke ndima yandi? Beno ke banza ti Louisville ke ndima yandi; New York, Boston, Massachusetts, to kisika nyonso ya lendaka vwanda, na Californie? Ve, tata. Bawu zolaka tula na boloko mwa muntu yina na nswalu nyonso ba zolaka nata yandi kuna. Kieleka bawu zolaka. Kieleka ba zolaka sala yawu. Kana yandi vutukaka na Ndinga, mu ke ndima ti bawu ke sala yawu, samu konso kimvuka ke wisana na yandi ve. Muntu mosi ve lendaka ndima yandi, samu bawu zolaka kangama na binkulu ya bawu samu na kuwisana ve na Ndinga.

⁹⁶ Beto fwana bambuka moyo ti yandi kele profete ya kieleka. Kana yandi vwandaka, mpe kana yandi vwandaka profete yina Nzambi tindaka, yandi ke vwanda na kidimbu mosi samu na yandi, kidimbu mosi ya kieleka yina beto zaba ti yandi kele

profete: yandi ke kangama na Ndinga. Samu, ya kele kisika Ndinga ya Nzambi kwizaka, ya vwandaka na baprofete.

⁹⁷ Beno zaba yina yandi ke sala? Yandi ke ngana mpe ke fundisa nsungi yayi. Yandi ke fundisa konso kento yina me zengisa bansuki na kati ya yinsi. Yandi ke bwisa mulongi nionso ya denomination. Ya kieleka yandi ke sala yawu. Yandi ke fundisa konso muntu yina ke kunwaka makaya, konso kento yina me lwata bakupe to ba-pantalon. Yandi ke panza bawu bitini-bitini. Samu na yinki? Ya kele yimbi na ntwala ya Ndinga. Ya kele kaka kieleka.

⁹⁸ Beno banza ti beto ke ndima yandi? Ata fioti ve. Bawu ke ndima yandi ve.

⁹⁹ Yandi ke fundisa kukondwa bumuntu ya dibuundu. Yandi zolaka ningisa mwa musapi yina ya kiboba ya mifutu na kizizi ya milongi yina mpe kutuba, “Beno zola tuba na munu ti beno ke kukibokila bisadi ya Nzambi yina me pakulama, mpe ke telama na chaire mpe ke bika bakento ya beno kulwata na mutindu ya kinkonga na kati-kati ya babakala ya beno, mpe bima ya mutindu yina? Beno ke bika bakento ya beno kutelama mutindu yina? Beno ke pesa muswa na babakala ya beno na kukwela mbala zole to tatu, mpe kuvwanda badiakre na kati ya mabuundu? Beno zola tuba na munu ti beno ke keba kalati yina kele na diboko ya beno, mpe ke tula na lweka Ndinga ya Nzambi?” Oh, la la! Yandi ke nganina kima ya mutindu yina. Yinga, tata. Kukondwa bumuntu ya dibuundu, mpe kukondwa bumuntu ya bamambe, yandi ke nganina yawu. Oh! Konso mambele, yandi ke panza yawu. Malongi nionso ya seminere, yandi ke panza yawu bitini-bitini.

¹⁰⁰ Ntangu yayi, beno lenda ndima muntu mutindu yina? Ve. Ba ke sala yawu ve. Ya kieleka bawu ke sala yawu ve. Bawu ke basisa muntu yina na mbanza yina na nswalu nionso. Oh, kimvuka ke vukana, mpe ke tuba, “Oh, beto fwana sala kima mosi samu na yayi. Beno tuba na dibuundu ya beno na kukwenda kuna ve samu na kuwa yawu.” Ve. Ve. Beto ke ndima yandi ve, ata fioti ve, beto ke ndima yandi ve. Ya kieleka. Bawu lenda sala yawu ve.

¹⁰¹ Beno kuwa yandi kungana. Oh, mu zola yawu awa. Mu ke na kutala kaka na yina yandi tubaka. Yandi tubaka, “Nzambi yina beno ke tubaka ti beno ke sadilaka ke bebisa beno.”

¹⁰² Yandi fwana tuba kima mutindu mosi bubu yayi. Beto ba Americain me bumbama beto mosi na bima mingi ya bufanatiki, bayinzo ya nene mingi, mpe bantu mingi na ba organisation ya beto, mpe kuzabana nionso yayi ya kitoko, mpe milongi ya seminere yina ba me longusaka na kuvwanda swi mpe kutuba kima mosi ve samu na yawu, samu ti bawu kele na boma ti ba ke tula bawu na nganda ya dibuundu. Kieleka. Yandi ke panza kima yina na bitini-bitini, samu ti ya kele ya kuswaswana na Ndinga.

Kieleka. Mpe Nzambi ya kieleka yina beto ke tubaka ti beto ke sadilaka ke—ke yoka yawu na tiya, mosi ya bilumbu yayi. Yandi ke panza yawu na bitini-bitini.

¹⁰³ Amos lendaka soba bampova ya yandi ve, kana yandi vwandaka awa bubu yayi. Yandi zolaka kangama kaka na Ndinga! Oh! Yinki? Beno kuwa yandi kutuba na bawu kuna, “Nzambi zolaka beno. Yandi me nata beno awa. Yandi me sala beno bantu yina me soolamaka.”

¹⁰⁴ Mu ke zola kuwa yandi na dibuundu ya Pentecote na ntangu mosi. Beno ke kwikila ti yandi kele Amos, mu banza ti beno zolaka yambula munu, na mwa ntangu fioti. Beno me mona? Yinga, yandi vwandaka tuba na bawu. Yandi vwandaka kwenda tengu-tengu ve. Yandi zolaka panza yawu kaka na ngolo ya yandi nyonso, mpe kutuba na bawu kisika bawu kubwaka na nzila ya Ndinga.

¹⁰⁵ Nzambi yina basisaka beno na bayinzo yayi me salama na bantu, bayinzo yayi ya madidi ya bamvumbi, bamvula mingi me luta! Bamvula makumi tanu me luta, batata ya beno mpe bamama ya beno basikaka na ba systeme yayi yina kangaka mpe kotisaka yinza na kati ya yawu. Mpe Nzambi fidisaka kyadi ya Yandi mpe bokilaka beno na kubasika, ntama na disumu mpe bima yina—yina vwandaka na kati ya dibuundu. Mpe ntangu yayi beno me baluka, mutindu Samarie salaka. Ti, Nzambi basisaka bawu na bayinsi yina, mpe bawu balukaka kuna mpe salaka ngwisani na yinsi yina, mutindu beto kele bubu yayi, mpe beto ke meka na kusakana na mabuundu ya nene ya ba denomination yina. Beto ke na kutunga balukolo ya kulutila nene. Yinki? Beto ke na nsatu ya balukolo ya nene ve. Nionso kele mbote; mu ke telemina yawu ve.

¹⁰⁶ Kasi ntangu nionso beno ke kuzwa mubandisi to ntwadisi mosi yina ke basika na kilumbu ya yandi, mbote, yandi ke sala mbote na kilumbu ya yandi, kasi, kaka na ntangu yandi ke kwenda, na manima ba ke tunga organisation na zulu ya kisalu ya yandi. Na yina ba ke kuzwa nkonga ya ba-Ricky ya fioti na kati kuna, mpe ba-Elvis, mpe, kima ya ntete beno zaba, ba ke niongumuna kima yango samu na kukumisa yawu kitoko bawu mosi. Mpe na manima yayi *yankaka* ke kwisa mpe ke kotisa kima yankaka, samu yandi kele longoki ya nene ya mayele ya Harvard kisika mosi kuna, to kima mosi. Mpe kima ya ntete, bawu bandaka na kukotisa yayi, mpe bawu ke katula *Yayi*, mpe ke tuba ti *Yayi* zola ve kutuba *yina* mpe *yina*. Beno me vutuka diaka na mambu ya ntama. Yinga.

¹⁰⁷ Kana Amos vwandaka awa, yandi zolaka panza kima yango mbala mosi kuna na ntoto. Yandi tungaka ata fioti ve ba-campagne ya yandi na zulu ya lutangu ya bayinzo-Nzambi yina zolaka vwanda na ngwisani na yandi. Yandi zolaka ata fioti ve kutunga dibuundu ya yandi na zulu ya organisation mosi to na

mwa bitini yankaka ya dibuundu. Kima yina yandi zolaka sala, yandi zolaka tunga campagne ya yandi na zulu ya MUTINDU ME TUBA MFUMU. Nzambi ke simbisa yandi mutindu Yandi ke salaka ntangu nyonso, ke lakisa ti ya kele kieleka. Yandi tubaka, “Ya kele na bampasi. Ya ke na mavwanga na kati ya dibuundu ya nge.”

¹⁰⁸ Yinki yandi zolaka tuba bubu yayi? Yinki yandi zolaka tuba na Ndinga ya Nzambi yina kele na zulu awa na ntwala ya beto? Timothée ya Zole kapu 3, kisika Yawu ke tuba, “Bawu ke vwanda bantu ya lunangu, bantu ya lufundu, bantu ke zolaka biese ya yinza kulutila bantu yina ke zolaka Nzambi; bawu ke vwanda na ntima ya ngolo, bawu ke zonga mambu ya yimbi na nzutu ya bampangi, bawu ke lenda ve na kukutika banzutu ya bawu, mpe bawu ke vwanda bambeni ya mambu ya mbote; ke lakisa mutindu ya kinzambi, kasi ke manga ngolo ya yawu.” Beno banza ti profete mosi fwana kota na kisalumu mpe kuluta na lweka ya profesu yina?

¹⁰⁹ Yandi ke tuba, “Ya me lungisama na ntwala ya beno bubu yayi,” mutindu ti dibuundu ke vwanda ya mambu ya nganda, mpe wapi mutindu bima bawu ke sala. Yandi ke—yandi ke bambuka beno Bandinga yina ya Nzambi. Yandi ke bambuka beno yina Nzambi tubaka ti Yandi ke sala na kilumbu yayi, kana Amos me kota na kisalumu. Yina kaka ve, kasi Nzambi ke siamisa, na nzila ya Amos, yina Yandi silaka na kusala na kilumbu yayi. Kieleka. Yandi ke sala yawu. Yandi salaka yawu na kilumbu yina. Yandi ke salaka yawu ntangu nyonso. Kieleka.

Beto ke ndima ve Amos kana yandi kotaka na kisalumu.

¹¹⁰ Ntangu yayi, wapi mutindu, “Ke lakisa mutindu ya kinzambi,” ke telama kuna na—na ba-chorale, mpe—mpe na lweka kuna, na ba-chorale ya nene na ba-robe ya yinda, mpe—mpe ke yimba mutindu Bawanzio; mpe ke bina, na nkokila yina ke landa, ba ke vwanda mutindu bampeve ya yimbi. Ya kele kieleka. Beno me mona? Ya kele kaka kieleka. Bayankaka ke kwisa na ba-robe ya nene, ya yinda, na kutala mutindu felele, mutindu mwa mutindu Muntu-wanzio; mpe ke telama kuna mpe ke manga Ndinga, mutindu mpeve ya yimbi nyonso ke zola sala. “Ke lakisa mutindu ya kinzambi, kasi ke manga ngolo ya yawu.” Beno kwenda, beno zonzila mbotika ya Mpeve-Santu, bawu, oh, yandi ke—yandi ke basisa beno na dibuundu. Beno me mona? Samu na yinki? Yandi fwana sala yawu. Kasi bawu ke telama na kati ya mabuundu yayi mpe ke bika bamambeke ya bawu, kuna na lufulu ya yinzo, ke sala twist mpe rock-and-roll.

¹¹¹ Mpe yina ba ke bokilaka Y.M.C.A. ya beto, mu ke kukiyufula yina C ke simbisaka. Beno kota na kati ya bawu, beno lendaka ve kuwa kima mosi na mpasi kasi Nkumbu ya Mfumu u- . . . Yina kele Société Ya Nsingulu Ya Bantwenia?

¹¹² Mu vwandaka kuna, ntama mingi ve, na hotel, yina vwandaka na simu yankaka ya Y.W.C.A. Mpe ya vwandaka nsoni na kumona bana-bakento yayi ya fioti kuna na nsi, tii pene ngunga yivwa, ba vwandaka meka na kubuka makulu ya bawu, na kusalaka twist. Ya kele kieleka. Mpe bawu nyonso, bamambele ya dibuundu, ke yimbaka na ba-chorale, mpe ke longaka na lukolo ya Lumingu. Kima yankaka ve kasi diabulu, na kulongaka na bana yayi ya fioti kuna na nsi, systeme yina ba me sala, yina ba ke bokila nsambulu. Ya kieleka. Profete ya kieleka ke panza kima yina kuna na kati ya mulinga ya difelo kisika yawu katukaka. Yina kele kaka kieleka.

¹¹³ Beno banza ti Amos lendaka telama na estrade mpe kulonga Nsangu ya mbote, mpe kutala kuna na nkonga ya bakento yina me zengaka bansuki mpe ke fundisa yawu ve? Beno banza ti yandi ke tanga ve Ésaïe 5, mpe ba-Corinthiens ya Ntete kapu 14? Mpe, oh, yandi zolaka ve—yandi zolaka ve kumwangisa yawu kuna? Kieleka. Yandi ke sala yawu. Ke kulumuka na babala-bala mpe ke mona bakento na mwa bilele yayi, yina ke monana mutindu babakala, ya kukangama mingi ti mpuu kele na ngaanda, nionso; ke kulumuka, ke denda, ke kukibenda, ke tambula mutindu yina, ke tutana bawu mosi na kutambulaka, mpe beno banza ti bakala ya Nzambi ke telama ve na chaire mpe ke panza kima yina? Ntangu, ba ke zonzila yawu mingi ve na—na chaire. Mpe ya kele na mabuundu ya Pantekote, mpe. Ya kele kieleka ya kusungama. Ya ke vwanda na luswaswanu ve na Amos. Uh-huh. Bayankaka. . . Ya ke vwanda mosi yina ke tuba yawu. Yandi ke vwanda na boma ve, samu ti yandi vwandaka me pakulama na Mfumu. Mpe kana yandi vwandaka na MUTINDU ME TUBA MFUMU, ya fwana vwanda Ndinga ya Mfumu.

¹¹⁴ Yandi kwisaka kuna na Samarie, samu na kutala ve kitoko ya yawu, samu na kutanga ntalu ya ba-organisation, mpe ntalu yikwa bawu vwandaka.

¹¹⁵ Mutindu mu tubaka na nkokila yina, ya ke monana, bubu yayi, ti dibuundu ya movimba me tungama na zulu ya yawu, kima ya mfunu mingi na kati ya bampangi bubu yayi, ya mabuundu, kele, “lutangu, lutangu,” mosi ke meka na kusala kulutula yina yankaka. “Lutangu!” Nzambi ke talaka ve na lutangu. Yandi ke talaka kikalulu. Kikalulu kele yina Nzambi ke zola kumona, muntu mosi Yandi lenda simba na maboko ya Yandi, muntu yina ke telama kaka ntangu ya yinda.

¹¹⁶ Mutindu beto tubaka, “Balukanu! Na konso mvula, beto vwandaka na *mingi* ya balukanu.” Yina kele *matadi*, “bafunguna.” Mpe wapi mbote kele ditadi yina me kondwa kisadi-matadi mosi samu na kuyidika yawu na Ndinga ya Nzambi, samu na kuyidika yandi na mwana-bakala ya Nzambi, to mwana-kento ya Nzambi, mpe kutula yandi na kati ya Dibundu kisika yandi kele? Kubalula matadi ke sala ve yinzo. Beno fwana zenga yawu mpe kuyidika yawu.

117 Beto ke na nsatu ya babakala bubu yayi, bantu ya kupakulama, mutindu Amos vwandaka, yina lendaka katula yinza na kento yina mpe kusala yandi mwana-kento ya Nzambi, kukatula yinza na bakala yina. Ata ti ba-administrateur losaka yandi na nganda, to kima yankaka, yandi ke telama na zulu ya MUTINDU ME TUBA MFUMU. Yinga.

118 Beto ke ndima Amos ve, mu ke banza ve, mutindu yayi. Yinki beno ke banza ti Amos ke sala na ntangu yandi ke kota na dibuundu ya Pentecote ya bubu yayi, yina ke tubaka ti ba me twadisa bawu na Mpeve-Santu, mpe na manima kumona kima ya mutindu mosi na dibuundu ya Pentecote yina ke tuba ti bawu me twadisama na Mpeve-Santu? Mu ke kukiyufula. Ntangu yayi, beto lenda tubila ba-Baptiste, mpe ba-Methodiste, mpe ba-Luthérien, kasi, ntangu ya ke kuma na kielo ya beto ya mvindu, na yina yinki samu na yina? Beto me kwenda ntama na Ndinga ya Nzambi! Kima mosi me tambula mbote ve, kisika mosi kuna. Ya kele kieleka ya kusungama. Yinga. Bawu ke kwisa mpe ke sala bima yayi nionso ya luswaswanu, mpe ke tuba ti ba me twadisama na Mpeve, ke bina na Mpeve, bantangu yankaka ke tubaka mpe na bandinga.

119 Mu ke kwikilaka na kuzonza na bandinga. Mu ke kwikilaka na kubina na Mpeve. Mu ke kwikilaka na kuboka. Kasi ya kele na mingi dyaka yina ke kwenda na yawu. Ya kele kieleka. Beno ke sala bima yina nionso, mpe beno ke manga Ndinga, na yina ya kele na kima mosi ke tambula mbote ve kisika mosi kuna, beno kele na mpeve ya yimbi. Uh-huh. Nzambi ke twadisaka ve bantu ya Yandi na bima ya mutindu yina, na mutindu nyonso. Ve. Yandi zaba ve.

120 Mu banza ti ya kele kaka ntangu ya feti yankaka, Boston Tea Party, mutindu ba ke tubaka. Dibundu ke na nsatu ya mosi. Ya ke na nsatu ya kusukula ya kieleka.

121 Ntangu, Jeanne d'Arc, na bilumbu yina lutaka, dibuundu ya Katolika zabaka ve ti yandi vwandaka santu ntangu yandi vwandaka zinga, samu yandi monaka ba-vision, yandi vwandaka tendula bandosi, kento ya kifuluka na Mpeve. Mpe Nzambi vwandaka sadila mama yayi ya fioti. Mpe bawu banzaka ti yandi vwandaka ndoki. Mpe bawu yokaka yandi na dikunzi, mutindu ndoki. Beno zaba yawu. Banganga-Nzambi ya Catholique salaka yawu bawu mosi. Bankama ya bamvula lutaka, mpe bawu monaka ti yandi vwandaka santu. Na yina, ntangu ba vwandaka kwenda samu na kukumisa yandi santu, ba vwandaka sala funguna. Na yina bawu timunaka banzutu yina ya banganga-Nzambi mpe losaka yawu na nzadi, samu na kusala funguna. Beno me mona, ya lutaka kaka na kumona yawu. Bawu me sala kaka kima ya mutindu mosi na Santu Patrick mpe bayankaka nionso.

122 Kuyituka ve ti Yesu tubaka, “Beno ke lengula mpe beno ke kumisa mpembe bantoni ya baprofete, mpe ya kele beno yina tulaka bawu na kati kuna.” Ya kieleka. Yina beto ke na yawu nsatu bubu yayi kele Amos yina ke vutula Ndinga ya Mfumu samu na beto. Ya kieleka.

123 Ntangu yayi, bandedokolo ya beto mpe bima zola tuba kima mosi ve kaka kana Mpeve ya Nzambi kele kuna samu na kusiamisa bandedokolo ya beto. Kana baluzingu ya beto ke fwanikisa ve na bandedokolo ya beto, na yina ya kele na kima yina ke tambula mbote ve.

124 Jeanne d’Arc twadisaka France na kudasuka. Bawu vwandaka na nsatu ya kudasuka. Ya kieleka yawu yina bawu salaka. Bawu vwandaka na nsatu ya kudasuka yina, mpe yandi twadisaka yawu. Kasi na manima ya kudasuka, kisika yina ba salaka kifu, bawu vwandaka na nsatu ya kutelemina-kudasuka samu na kusungika—samu na kusungika yina ba vwandaka dasukila.

125 Mu ke tuba ti dibuundu ya ba-Pentecotiste kele pene-pene mingi na kima yina mu zaba na Biblia bubu yayi. Kana ya vwandaka ve, mu zolaka vwanaka na yankaka. Ya kieleka. Mu zolaka ve kutelama awa samu na kulutisa ntangu ya munu, kutuba na bantu ya Pentecote, kana mu banzaka ve ti kivuvu mosi vwandaka. Ya kieleka. Pentecote kele ya kieleka. Kasi na ntangu beto ke na nsatu ya Pentecote samu na kuvwanda kintwadi mpe binkulu ya beto me kangama, na yawu beto ke na nsatu ya kutelemina-kudasuka. Beto ke na nsatu yina ke kwisa; mu ke na . . . ndodokolo ya Pentecotiste ve, kasi nkwizulu ya kusukula ya Pentecotiste.

126 Nzambi kele santu. Bawu yina ke zinga na nzila ya Yandi fwana zinga ya santu. Yandi kele Nzambi ya santu. Biblia ke tuba, “Kukondwa busantu, muntu mosi ve ke mona Mfumu.” Ya kieleka. Luzingu ya Yandi kele ya santu. Mpe kana Luzingu ya Yandi kele na kati ya beno, ya ke sala beno ya santu. Kukondwa yawu, beno ke mona ve Mfumu. Mpe beno tala kisika yina yandi ke suka.

127 Beto kele kima mutindu Israel vwandaka na bilumbu yina, ata mutindu yina. Israel vwandaka banza, samu ti bawu vwandaka toma, nionso vwandaka tambula mbote. Bawu vwandaka na ngwisani, na bilumbu ya bawu, na bambanza yankaka. Mpe bawu vwandaka na ngwisani. Luyalu vwandaka na ngwisani na balongi nionso, na banganga-Nzambi, na baprofete. Mpe bawu banzaka ti yayi vwandaka mbote. Mpe bawu banzaka ti yina vwandaka sepelisa Mfumu. Kasi ba vwandaka na mwa muntu yina telamaka mpe nataka bawu dyaka. Ya kele kieleka.

128 Kaka samu ba vwandaka kwenda na ntwala, ya kele kisika yina beto ke salaka kifu. Ntomoso kele ve kidimbu ya

lusakumunu ya kimpeve. Ya kieleka. Yawu ke mutindu yina ve. Ntomoso, na bantangu yankaka, kele dibaku.

¹²⁹ Beno ke bambuka moyo na yina Mfumu tubaka samu na Israel? “Ntangu nge vwandaka fioti, ntangu nge vwandaka na kima mosi ve, ntangu nge lalaka na menga ya nge mosi na kati ya kilanga, muntu mosi ve samu na kusukula nge, mu nataka nge kuna. Na yina nge sadilaka Munu. Kasi ntangu nge me kuma kiboba mingi ti na manima nge ke banza ti nge vwandaka mbote mingi mpe na lukengolo ya mbote, na manima nge me bika Munu.” Bawu ke salaka yawu ntangu nionso.

¹³⁰ Osias, mutindu mu tubaka na madia ya suka ya Bantu ya Mumbongo, yandi vwandaka muntu mosi ya nene. Yandi kangamaka na Mfumu. Kasi kilumbu mosi na ntangu Nzambi sungikaka yandi. . . Mpe yandi vwandaka mbandu mosi ya nene samu na profete Esaie. Kasi na manima yandi me kuzwa ngolo, mpe me tunga, bayinsi me banda na kubanga yandi. Yandi tungaka bibaka ya yandi mpe bandaka na kuzwa bima ya kitoko. Yandi me kuma mpamba. Yandi bandaka na kutala wapi mutindu yandi vwandaka nene. Mpe na manima yandi mekaka na kubaka kisika ya longi. Mpe Nzambi bulaka yandi na lèpre, mpe yandi kufwaka na kimbevo ya lèpre. Beno me mona? Beto ke zolaka ve kumata, na kati ya bantima ya beto.

¹³¹ Mpe bantangu yankaka, ntangu beto ke mona ba-organisation ya beto ke kwenda na ntwala, beto ke banda na kutuba, “Beto kele kimvuka ya nene. Beto kele kimvuka ya Pentecote ya kulutula nene. Beto kele na mingi kulutula bayankaka.” To, “Beno lenda ve kukwenda na Mazulu kana ti beno kele ve ya nkonga ya beto,” to kima mosi. Ntangu beno ke kuma mutindu yina, beno me kabwana beno mosi na Ndinga ya Mfumu. Ya kieleka. Beno bambuka moyo, bulanketi kele nene mingi samu na kubenda samu na mpangi ya beno ya bakala. Ya kieleka kaka. Beno baka yandi.

¹³² Oh, mutindu beto ke na nsatu, bubu yayi, lubokilu na Ndinga ya Mfumu. Beno tala, bubu yayi. Mpe yinsi ya beto ke na nsatu ya lubokilu ya kuvutuka.

¹³³ Mu ke tubila yawu, mosi ya bankokila yayi, kana mu lenda, mu zola. . . mu ke na kufunda. Mu fwana vingila tii kuna mu ke vukisa milongi nyonso kintwadi. Yinga. Mu zola kufundisa nsungi yayi samu na Menga ya Yesu Klisto, mpe kusiamisa yawu na beno. Beno me mona? Ntangu yayi, mbala yankaka mu ke, mu ke kwenda kisika mosi samu na kusala yawu. Kasi beto ke sala yawu, beto ke mona kana beto lenda vwanda na madia ya suka na suka mosi, kaka samu na balongi. Mpe mu—mu zola, Mfumu kusadisa munu, samu na kulakisa kieleka kisika beto ke—kisika beto ke na kukwenda, na nzila ya yimbi. Beto fwana vutuka. Ya kele na nzila yankaka ve kasi kuvutuka. Kieleka.

134 Beno tala yinsi ya beto bubu yayi. Beno tala yina beto ke na kumeka na kusala, kieleka kima yina salamaka na nsungi ya mudidi, kuvukana ya dibuundu mpe leta.

135 Beno tala kuvukana, kuvukana, to Lukutakanu ya Mabuundu ya Yinza. Mabuundu nionso ke kwenda na Conseil Mondial ya Mabuundu, mpe bawu ke banza ti yayi kele bumosi ya Nzambi. Samu, mabuundu nionso, ba-Freres Unis, bantu ya mabuundu ya misiku, ke kota na kati ya organisation yayi ya nene. Ya kele samu na kukondwa kuzaba Ndinga ya Nzambi. Profete tubaka ti kima yina ke salama, “Ba ke sala kifwanisu na kibulu, mpe ya ke vwanda na ngolo ya kutuba.”

136 Oh, nge banza ti Amos lendaka telama na chaire na nkokila yayi awa, kana yandi vwandaka na Phoenix, mpe ke lembana na kulonga kima yina? Ya ke vwanda ve ti yandi ke telemina beto, bampangi, kasi yandi ke telemina systeme yina ke nata beto ntama na Ndinga. Ya ke vwanda yina yandi ke sala. “Wapi mutindu bantu yina ke tambula kintwadi?” Biblia me tuba awa, na kati awa, Amos. Mfumu tubaka, “Tuba na bantu, ‘Wapi mutindu bantu zole lenda kutambula kintwadi, kukondwa bawu kuwisana?’”

137 Ntangu yayi, wapi mutindu beto ke baka bimvuka ya beto ya Pentecote mpe beto ke kwenda na Conseil ya Mabuundu ya Yinza ya muvimba, ntangu ndambu ya bawu na kati kuna, kulutila ndambu, makumi nana na tanu to makumi yivwa na tanu, mpe ke manga lubutuku ya bumwense? Bawu ke manga. Mu banza, makumi yivwa na yivwa na zulu ya nkama ya bawu ke manga, bawu ke manga kubeluka ya Kinzambi. Bawu ke manga bantumunu ya Biblia. Bawu ke manga kuzonza na bandinga. Kaka nkonga ya bantu ya Pentecote ke ndimaka yawu. Mpe wapi mutindu beto ke vukana beto mosi na bawu na bumosi? Wapi mutindu beto ke vwanda mosi na bawu? Wapi mutindu beto ke tambula na bawu kukondwa kuwisana na bawu? Wapi mutindu beno ke sala yawu? Beno ke manga lukwikilu ya nene ya kumwangisa nsangu yina beno ke na yawu, beno ke manga lufulu ya bantumunu ya Biblia, samu na kutambula na bawu.

138 Mu ke tuba na beno, Nzambi ke bokilaka muntu mosi. Yandi ke bokila beno, mutindu muntu mosi, na kubikala na Ndinga ya Yandi mpe kukangama na Yandi.

139 Wapi mutindu Nzambi lendaka tambula na bawu, na ntangu ba credo ya bawu mosi, yina ba me sala bawu mosi na ndwenga ya bawu ya yinza, samu na kumanga Ndinga ya Yandi? Na ntangu credo ke ndima malongi ya nkonga ya bantu, kintwadi, mpe ke manga Ndinga ke vwanda mutindu yina, na yina beno ke sala ti Nzambi kupesa beno mukongo. Nzambi kele santu. Mpe Nzambi, Biblia me tuba, Yandi ke kebakaka Ndinga ya Yandi, samu na kusiamisa Yawu. Mpe wapi mutindu Yandi lenda siamisa Ndinga, ntangu Ndinga kele kuna ve? Ya kele samu na

yina beto kele na bamambele na kisika ya bana. Ya kele, beto kele na credo. Mpe muntu nyonso lenda . . .

¹⁴⁰ Yinza ke vingila muntu ya nene. Ba ke na kusala samu . . . Ba ke na kuingila kima yina lenda bika bawu kukangama na kisalu ya bawu ya Buklisto mpe kuzinga mutindu bawu zola. Bakento ke zola kusala mutindu Hollywood mpe ke landila kaka na kutuba ti bawu kele na Mpeve-Santu. Balongi ke zola kutunga yinzo-Nzambi ya kulutila nene mpe kusala bima yayi nionso, mpe kuzwa ba diacre yina me kwelaka bambala mingi. Mpe—mpe bawu lenda sala mwa bima yayi mpe kulwata bilele yayi, bawu ke bokila yawu kimpwanza ya bakento.

¹⁴¹ Beno banza ti Amos ke vwanda kaka swi samu na yawu? Ve. Ya kieleka yandi ke sala yawu ve. Beno banza ti Amos ke vwanda swi, mpe ke kutana na bamfumu ya yandi mpe ba-évêque kuna, mpe ke tuba, “Bampangi, mu banza ti beno me sala kima ya nene.”

¹⁴² Yandi ke tuba, “Beno kele nkonga ya bimpumbulu! Beno bantu ya luvunu! Beno bantu yina ke mangaka Lukwikilu!” Yandi ke tuba kima ya mutindu mosi yina Michée tubaka, kilumbu yina na ntwala ya bapofete ya Hébreux ya nkumbu ya yandi mosi.

¹⁴³ Bawu tubaka, “Na lutangu, nkonga ya bantu mingi, mpe ya kele kuna kele lukengolo.” Ya me tala kisika beno zola kutula Masonuku yango.

¹⁴⁴ Mu lenda tuba, “Judas kwendaka mpe vwandaka yandi mosi; mpe beno ke kwenda sala kima mutindu mosi.” Ya ke sala ve kuna.

¹⁴⁵ Mpe ya ke salama ve, ti, “Mpulusu kele na kati ya nkonga ya mingi ya bakonseye.” Dibuundu ya Katolika kele na yawu nionso na zulu ya beno nyonso kuna.

¹⁴⁶ Na Ndinga ya Nzambi kele lukengolo. Biblia me tuba, “Nkumbu ya Mfumu kele yinzo ya yinda ya ngolo. Muntu ya mbote ke kota na yawu mpe ke vwanda na lukengolo.” Mpe yina kele kisika mosi kaka ya lukengolo mu zaba. Bapofete ke kwikilaka yawu ntangu nionso. Ntangu Abraham kufwaka, ntangu . . . Ntangu Job kufwaka, yandi kukitulaka yandi mosi na yinsi ya nsilulu, ntoni ya yandi.

¹⁴⁷ Ntangu Abraham kufwaka, yandi sumbaka kibuki ya ntoto kaka na kisika mosi, na nzila ya Job. Yinki yandi salaka? Yandi talaka profete yina. Yandi zabaka ti yina vwandaka muntu ya Nzambi, mpe yandi tubaka, “Mu zaba ti Mukudi ya munu kele moyo, mpe na bilumbu ya nsuka Yandi ke telama na zulu ya ntoto. Ata ti na manima misobi me bebisa nzutu yayi, kasi na nzutu ya munu mu ke mona Nzambi.” Yinga. Mpe Abraham zabaka yawu. Yandi zikaka Sarah kuna. Yandi sumbaka kibuki ya ntoto, mpe zikaka . . . Yandi, yandi mosi, ba zikaka yandi kuna.

148 Isaac, ntangu yandi kufwaka, ba vutulaka yandi mpe ba zikaka yandi kuna. Isaac butaka Jacob.

149 Mpe Jacob kufwaka kuna na Égypte. Kasi ntete yandi kufwa, yandi bokilaka profete ya yandi, Joseph. Mpe yandi zabaka ti yandi vwandaka profete, muntu ya kimpeve, yina vwandaka tendula bandosi, mpe yandi monaka ba-vision, vwandaka kieleka ya kulunga konso ntangu. Yandi tubaka, “Kwisa awa, Joseph, mwana ya munu ya profete. Tula diboko ya nge na zulu ya luketo yayi ti Nzambi ya ngolo nionso me simba munu bamvula me luta, mpe sobaka nkumbu ya munu na ‘muntu ya luvunu’ na ‘ntinu na Nzambi.’ Tentika maboko ya nge na zulu awa mpe sila na Nzambi ti nge ke zika munu ve awa na Egypte.” Samu na yinki? Samu na yinki? Wapi luswaswanu ya ke sala?

150 Ya kele yina ba ke tubaka bubu yayi, “Wapi luswaswanu ya ke sala?” Beto kuzwaka nkonga ya bantu, samu na kunata bawu na kukota na dibuundu, mpe ntama na babala-bala. Beno ntangu yankaka ke sala yandi mbala zole mwana ya difelo kulutila yina yandi vwandaka na bala-bala. Ya kele kieleka. Yina ke sala luswaswanu.

151 Joseph, ntangu yandi kufwaka, yandi salaka nsamunu mosi, yandi tubaka, “Kilumbu mosi Mfumu Nzambi ke kwisa kutala beno.” Yandi vwandaka profete. Yandi tubaka, “Mfumu Nzambi ke kwisa tala beno. Mpe beno bika ve mikwa ya munu awa, kasi beno nata yawu na yinsi ya nsilulu.” Samu na yinki? Yandi zabaka ti Mbuma ya ntete ya mvumbukulu ke basika na yinsi ya nsilulu. Ya kieleka.

152 Yesu, ntangu Yandi kufwaka, mpe vumbukaka na suka ya Paki, Biblia me tuba, ti, “Mingi ya basantu yina vwandaka ya kulala na kati ya mfundu-mfundu vumbukaka na lufwa, mpe basikaka na bantoni mpe monikaka na ntuala ya bantu mingi.” Nani ya vwandaka? Abraham, Isaac, Jacob, Joseph. Samu na yinki? Bawu vwandaka na kisika ya mbote.

153 Ya kele samu na yina mu ke tubaka ti ya ke sala luswaswanu. Beno zika munu ve awa na ba-Methodiste, ba-Baptiste, to dibuundu yankaka. Beno zika munu kati na Yesu, “Samu bayina kele kati na Klisto Nzambi ke nata bawu na Yandi ntangu Yandi ke kwisa.” Mpe ya ke sala luswaswanu. Kieleka, ya ke sala yawu.

Beno bika ve muntu kutuba na beno, “Samu ti beno me kota na dibuundu.”

154 Amos ke vwanda swi ata fioti ve. Yandi ke tuba, “Nzambi yina beno ke tubaka ti beno ke sadilaka . . .”

155 Mu ke tuba yayi na Nkumbu ya Mfumu: Nzambi yina yinsi yayi fwana talisa ke bebisa yinsi yayi. Yandi ke bebisa mabuundu yayi. Nzambi ya Mazulu ke fidisa nganzi ya Yandi na lufundusu mpe ke bebisa mabuundu yayi, yina ba ke bokilaka mabuundu. Beno bambuka moyo, beno baka ndinga ya munu.

¹⁵⁶ Ya kele na muntu ve yina lenda kota na Dibuundu. Beno ke kotaka na club mosi. Beno ke kotaka ve na Dibuundu. Beno me butuka na kati ya Dibuundu. Beno me mona? Beno me kota na club ya ba-Methodiste, club ya ba-Baptiste, club ya Catholique, club ya ba-Pentecotiste. Kasi beno me butuka na kati ya Dibuundu ya Nzambi ya moyo; mpe ya kele samu na yina Yandi ke kwisa, Dibuundu yina. Na yina, beto kele na ba-club, Mabuundu ve. Kima nionso lenda vukana na kati ya club yina, bantu ya luvunu mpe nionso yina. Kasi mu ke zabisa beno yayi na ntangu yayi, landila Ndinga, ya kele ve na muntu ya luvunu na Dibuundu ya Nzambi ya moyo. Ya kele na kima mosi ve Kuna kasi basantu.

¹⁵⁷ Ntangu yayi, kimambebele lendaka kotisa beno. Mpe beno ke banza—beno ke banza ti Amos zolaka tuba yawu ve? Yandi ke ningisa kima yina na fondasio ya yawu. Ya kieleka yandi ke sala yawu.

¹⁵⁸ Beno tala. Ntangu Israel vwandaka na nzila, kuna na yinsi ya nsilulu, yandi twadisamaka na Mpeve-Santu, Dikunzi ya Tiya vwandaka na ntwala ya bawu, Ditadi yina ba bulaka vwandaka landa bawu.

¹⁵⁹ Mpe kuna kwizaka Moab, yina vwandaka mpangi ya bakala. Beno bambuka moyo, yandi vwandaka ndambu ya Israél, mpe. Yandi vwandaka kitini, mutindu dikanda ya ba-Juif yina, samu ya vwandaka mwana ya Lot na nzila ya mwana ya yandi ya kento. Yandi butaka Moab.

¹⁶⁰ Mpe beno tala Balaam, nganga-Nzambi, kwizaka kuna mpe salaka autel, pesaka minkayulu ya mutindu mosi, kaka muntu ya misiku mutindu yandi zolaka vwanda. Beno me mona? Mpe yandi vwandaka na lukumu na yandi. Yandi vwandaka na ntinu. Yandi vwandaka na babakala ya nene, bana-bantinu mpe babakala ya tongu, vwandaka ya kutelama na yandi.

¹⁶¹ Kasi ya vwandaka na Mosi yina vwandaka ya kutelema na Moise yina yandi monaka ve. Ya kele Yina telamaka na Amos. Ya kele Yandi yina ke telama na muntu nyonso yina kele awa, na nkokila yayi, yina ke telama samu na Nzambi mpe ludedomo. Ata ti ya vwandaka na ba-potentat yikwa, ba-monarque yina kuna, ya ke sala kima mosi ve na yawu. Ata fioti ve ti ba ke lenda na kusinga yina Nzambi me sakumuna. Samu na yinki? Ya kele Nkuna ya moyo. Ya kele Ndinga ya Nzambi. Ya ke yela na kulunga ya Yawu. Oh, bidimbu ya Nzambi ya moyo na kati ya camp! Ya kele, ya monanaka ti Israel vwandaka me sala yimbi kuna. Kasi bawu mangaka na kumona Ditadi yina ba bulaka, mpe Mulemvo ya masumu yina salamaka samu na Israel. Mpe ya vwandaka na kuboka ya Ntinu na kati ya camp. Nzambi vwandaka na bawu. Samu na yinki? Yandi vwandaka belusa bambevo, mpe vwandaka sala bimangu ya nene, mpe bidimbu mpe mambu ya ngitukulu, mpe Dikunzi ya Tiya vwandaka na

zulu ya bawu. Moise wandaka landa Dikunzi ya Tiya. Bana ya Israel wandaka landa Moise. Mpe bawu wandaka kwenda na yinsi ya nsilulu, mpe kima mosi ve ke kanga bawu nzila. Amen.

162 Oh, ya lendaka vwanda ve mutindu mosi bubu yayi, kana Nzambi lendaka simba muntu mosi na diboko ya Yandi, na luyalu ya Yandi? Dikunzi ya Tiya yango kele dyaka moyo. Yandi kele dyaka mutindu mosi mazono, bubu yayi, mpe kukonda nsuka. Ndinga ke zinga dyaka.

163 Nzambi, tinda beto Amos yina kele. . . yina ke vwanda ya Kieleka mpe ya kusungama, yina ke ningisa bima yayi.

164 Beno ke tuba, “Beto lenda. . . Wapi mutindu ya bandandu beno ke banza ti yandi ke kuzwa?”

165 Mbote, yandi ke vwanda na bamvutu, na mutindu ti yandi ke bokila bayina nionso Nzambi soolaka samu ti ba bokila bawu. Ya kele yina yandi ke kuzwa. “Bayina nionso Tata me pesa Munu ke kwisa.” Yinga.

166 Michée wandaka na ntwala ya Achab, mpe Achab yinaka yandi. Nkonga nyonso ya milongi wandaka me telemina yandi. Mpe bawu nionso wandaka ya kutwadisama na kimpeve, mpe, kasi lutwadusu ya kimpeve ya bawu wandaka ve ya kufwanana na Ndinga. Mu banza, ya lendaka vwanda ti, Amos kutanaka na kima ya mutindu yina.

167 Ntangu banganga-Nzambi basikaka kuna na bala-bala, bawu tubaka, “Ntangu yayi, vingila fioti. Wapi—wapi. . . Beno talisa na munu ba-bakalati ya beno. Wapi lukolo beno me katuka? Wapi dikanda beno me basika? Beno kele. . . Nani salaka beno nganga-Nzambi?”

Yandi ke tuba, “Nzambi me sala munu nganga-Nzambi.”

“Wapi lukolo nge me katuka?”

168 “Yehowa Nzambi. Mu kele na MUTINDU ME TUBA MFUMU.” Ba ke kuwa yandi? Kieleka ve. Ba zolaka ve kuwa mwana-bakala yina. Kieleka ve. Bawu zolaka ve. . .

169 Mpe, kasi, bantu yina lendaka tuba, “Mu me twadisama na kimpeve. Mbote, mu kele ya dibuundu ya nene ya ba-Pharisien awa. Beno tala mutindu Nzambi me sakumuna beto. Beto tulaka ba-autel ya wolo. Beto ke matisaka batempelo. Beto ke salaka bima nionso yayi. Mpe, oh, dikabu ya beto ya ba-missionaire kele nene kulutila mabuundu nionso yankaka na kati ya Judée nionso. Mbote, beto ke salaka bima yayi nionso *awa*. Bantu ya beto kele bantu ya nene yina ke futaka mosi ya kumi, mpe nionso yina.” Kasi Michée to. . .

170 Amos wandaka kuna mpe tubaka, “Nzambi yina beno ke tubaka ti beno ke sadilaka ke bebisa beno.” Mpe yawu salamaka mutindu yina.

¹⁷¹ Ntangu yayi, mu ke na kufundisa ve ba-missionaire. Mu ke na kufundisa ve mabuundu ya nene. Kasi, mpasi ya yawu kele, bantu ke tula meso ya bawu na zulu ya yawu, mpe na . . . ntama na Ndinga. Mpe, na nsuka, ya ke twadisa beno mbala mosi na kima yango, mpe beno ke mona ti beno ke sielumuka beno mosi. Beno vutuka mbala mosi na Ndinga. Beno kwenda ntama na Yawu ve. Oh, mutindu beto ke na nsatu ya kuboka, kuna na ntoto ya kuyuma bubu yayi. Kieleka ya kele ntangu yayi. Kieleka.

¹⁷² Bikuma yankaka, bantu ke banzaka. Bawu ke zolaka kubanza. Yina kele kima ya ntete yina me . . . Yawu yina me zimbisaka kubundana ya bantu, kele ntangu Satana me kotisa ploglame ya kubanza na Ndinga ti ya kele mutindu yina. Mpe ya ke wakana kaka kitoko.

¹⁷³ Beto baka kaka Satana, yina yandi lendaka tuba na Eve, ntangu Nzambi kangaka bawu kuna na nzila ya Ndinga ya Yandi.

¹⁷⁴ Yina kele kima mosi kaka yina Nzambi pesaka muswa na bantu ya Yandi na kukeba bawu na mbeni, vwandaka Ndinga. Ata fioti ve ti Yandi pesaka beto credo. Ata fioti ve ti Yandi pesaka beto kima yankaka kasi Ndinga ya Yandi. Kaka yina. Mpe Nzambi kele ya seko, yina kele na ngolo nyonso, yina lenda soba ve. Yandi lenda soba ve. Ploglame ya Yandi ya ntete kele ya kulunga. Yandi lenda soba yawu ata fyoti ve.

¹⁷⁵ Lukanu ya Yandi ya ntete, ntangu muntu sumukaka mpe yandi sabukaka ndilu ya nene yina kati-kati ya yandi na Nzambi, na kubikaka ve nzila ya yandi ya kuvutuka, Nzambi, ya kifuluka na kyadi mpe lemvo, ndimaka kiyingilu. Kaka Nzambi yina kele ya kifuluka na kyadi mpe lemvo lendaka sala kima mutindu yina. Yandi ndimaka kiyingilu, mpe kiyingilu yina vwandaka menga. Ya kele kisika kaka yina muntu lendaka kwiza na kubundana na Nzambi dyaka, ya kele na yisi ya menga yina me tiamuka. Mpe ata fioti ve ti muntu lendaka vukana na Nzambi, kaka na nzila ya menga. Mpe ya kele kieleka kieleka, kisika yandi ke bundanaka na Nzambi.

¹⁷⁶ Ntangu yayi, Eve bwisaka bibaka. Eve bandaka na kubanza. Satana tubaka mutindu yayi, “Ntangu yayi, nge kele . . . Nge zaba ve. Nge me kuzwaka ntete lukolo mosi ve. Mu kele mulongi ya nene ya seminere awa.” Ya yandi mosi. “Mpe, mu ke tuba na nge, beto me longoka mambu yina kuna. Beto longokaka ti Nzambi kele mbote mingi! Beto longokaka na seminere ya beto ti Nzambi kele mbote mingi! Yandi ke vingila ve ti beno sala mionso yina Yandi sonikaka kuna. Yandi ke vingila yawu ve.”

“Yinga, kasi,” yandi tubaka, “Mfumu Nzambi me tuba.”

¹⁷⁷ Ntangu yayi, yandi zolaka vwanza mulongi ya mbote, kana yandi vwandaka na Yawu. Ya kele samu na yina yandi kele ya kufundisa samu na kuvwanda mosi bubu yayi. Beno me mona? Beno nata yandi ntama na yawu. Yinki Amos lendaka tuba samu

na yawu? Mu zolaka kuwa yandi na bamuniti tanu, mpe kanga na bande nsangu ya yandi. Mu ke tula yawu na bande, mu ke sala ti yinza ya muvimba kuwa yawu. Uh-huh. Na yina mu lendaka vwanda swi samu na yawu, kubanda kuna. Beno tala. Yinga, tata, yandi ke fundisa yawu.

178 Mpe beno tala yina yandi tubaka. Ntangu yayi, Satana tubaka . . . Ntangu yayi, yandi lendaka sala yawu ve na Eve, beno zaba . . .

179 Yandi zolaka sala yawu ve na Adam, kasi yandi salaka na Eve. Na yina yandi tubaka na Eve, ntangu yayi, “Ntangu yayi nge zaba *yayi*.” Yandi tubaka, “Nge zaba, ya kieleka Nzambi kele ya mbote mingi samu na kutalisa nge mpasi. Nzambi . . . Ya kieleka Nge ke kufwa ve. Nge zaba ti Yandi kele Nzambi ya mbote.”

180 Beto ke kuwaka mambu mingi ya mutindu yina bubu yayi. Yandi ke Nzambi ya mbote. Kasi, samu na kuvwanda ya mbote, Yandi ke vwanda ya kusungama, diaka. Yawu yina ke sala ti Yandi kuvwanda mbote. Yandi kele ve koyi-koyi. Yandi kele Nzambi.

181 Mpe ntangu yayi, “Nzambi kele mbote mingi na kusala yawu na nge.” Mpe yandi bandaka, yandi tubaka, “Kasi, nge ke vwanda na ndwenga. Nge ke vwanda na lukolo. Nge ke vwanda na mayele mpe ndwenga. Nge ke—nge ke zaba bima yina beno zaba ve ntangu yayi.” Beno me mona?

182 Yandi zolaka zaba kaka kima mosi, yina vwandaka Ndinga. Beto fwana kuzwa ve Licencie ya Lettre, mpe Doctorat ya Philosophie, mpe Doctorat ya Droit, mpe bima nyonso yankaka yayi. Beno zaba kaka Ndinga ya Nzambi. Mwana ya kukikulumusa, yina lenda tanga, lenda zaba yawu, zaba.

183 Kasi, samu na yinki, mpe yinki bawu me kuzwa? Yinki bawu me kuzwa? Kaka kuna bawu me kabuka. Mpe Satana zabaka ti yandi nungaka dikanda ya bantu kaka kuna. Mpe ya kele kisika yina yandi nungaka bawu kubanda ntangu yina.

184 Kikuma yawu yina Amos kwisaka. Samu, kuzabana mpe mabanza me zabana mingi, mpe ntwadisi ya yinsi to ntinu ya mbote, ya nene, mpe yandi me nata ntomosono. Bantu ke tekisaka baluzingu ya bawu samu na dilonga ya madesu, mutindu Ésaü. Mu ke na kumeka ve na kulwadisa, kasi mu ke na kumeka na kutuba kieleka.

185 Beno ba-Démocrate me teka bukuluntu ya beno ntama mingi ve. Ya kele kieleka. Mpe mu kele ve Républicain. Mu kele Muklisto. Kasi, mpangi-bakala, wapi nsoni! Mpe ba me kuzwa masini ya luvunu samu na kuvote yawu mutindu yina. Kasi ya kele yina Amerika zolaka. Bawu ke kuzwaka yawu. Yandi ntangu nyonso ke pesaka beno yina beno zola.

¹⁸⁶ Nzambi, pesa munu Ndinga ya Nge. Yawu yina mu zola. “Bika mu bumba Ndinga ya Nge na kati ya ntima ya munu, Mfumu, ti Mu ke telemina Nge ve.”

¹⁸⁷ Oh, bikuma yankaka. Kasi, beno me mona, Amos lendaka kubanza ve, samu yandi vwandaka profete. Ndinga kwisaka na yandi. Ve.

¹⁸⁸ Mutindu mosi Ndinga bubu yayi, beno fwana tendula Yawu, bika Mpeve-Santu kutendula Yawu na kusiamisaka Yawu na luzingu ya beno.

¹⁸⁹ Ya kele yina ba tubaka, yina, beno zaba, Jérémie tubaka na—na profete Hanania. Yandi tubaka, “Ntangu profete yina ke tuba, mpe yina yandi ke tuba ke monisama, na yina baprofete zabaka ti yandi vwandaka ya kusungama.”

¹⁹⁰ Kana Amos vwandaka awa, yinki beno ke banza yandi ke sala? Yandi ke—yandi ke kangama na Ndinga. Yawu yina yandi ke sala. Beno zaba yinki? Yandi ke tuba na beto ti ba me longa beto na mbandukulu ya Ndinga ya Nzambi ya kieleka. Yandi lenda tuba na beto ti beto ke ntama na Dibuundu ya ntete ya pentecote. Yawu yina yandi zolaka tuba na beto ba Pentecotiste. Ba ke tuba, “Ntangu yayi, ba vwandaka kaka na bamvula makumi tanu samu beno banda na kutambula, mpe beno me kuma ata fioti ve kuna.” Oh, wapi mutindu yandi ke tuba na muntu ya denomination? Mbote, oh, kana yandi lendaka ve kupesa yawu, kana yandi lendaka ve kupanza mabuundu, samu na kukondwa bumuntu ya bawu, samu na kundima ba credo, kukota na dibuundu na kisika ya kubutuka na kati ya yawu!

¹⁹¹ Mbote, kana nge me butuka na kati ya yawu, mpangi-bakala, mpangi-kento, nge ke sala mambu ya luswaswanu. Nge—nge ke kangama na Ndinga. Kana Mpeve-Santu kele na kati ya beno, Yawu ke disaka kaka na Ndinga. Yesu tubaka, “Muntu ke zinga kaka na dimpa ve, kasi na Ndinga nionso,” kitini ya Ndinga ve, “kasi konso Ndinga yina me basika na yinwa ya Nzambi.”

¹⁹² Yandi, na kuvwandaka profete, yandi lendaka mona diambu yayi na kati ya beto. Ya . . . Amos vwandaka profete.

¹⁹³ Ntangu yayi mu ke sukisa, na mwa ntangu fioti, kasi mu zola milabu yayi kusimba kana mu lenda sala yawu. Mu ke tuba yawu, mpe Mpeve-Santu fwana sala yawu kusimba. Mu zola yufula beno kima mosi.

¹⁹⁴ Kana Amos kwisaka awa na nkokila yayi mpe telemaka na estrade yayi, kana yandi tambulaka mpe kulumukaka babalabala ya Phoenix, yandi ke tala na kati ya beto bubu yayi, na diambu ya beto ya yinsi, na dibuundu ya beto ya yinza, yandi ke mona kaka kima yina yandi monaka na Samarie: ba me pesama muvimba na kukondwa ya bumuntu, ba me kwenda ntama na Ndinga ya Nzambi. Yandi ke mona nkonga mosi ya bantu ya nsambulu mingi. Bawu vwandaka, bawu nionso, ba-Israelite. Kasi yandi ke mona muntu ya kukondwa bumuntu, kukondwa

bumuntu. Yandi ke mona—yandi ke mona kubeba ya bantu mpe kukondwa bumuntu na kati ya bantu. Yandi ke mona kubeba ya bumuntu na kati ya yinsi, na zulu ya yinsi. Yandi ke mona kukondwa luzitu na Ndinga. Yandi ke mona pité na kati ya dibuundu. Mu zola kutuba ve. . . Yinga, bawu zole; nzutu, mpe yandi ke mona pité ya kimpeve. Wapi mutindu ba ke tula ba-credo ya bantu kuna, mutindu ba-credo ya muntu, mpe ke ndima yawu na kisika ya Ndinga, yina kele kusala pité na ntwa ya Nzambi. Apocalypse 17 me tuba mutindu yina, ti bawu, kento yayi ya kindumba, me sala disumu, samu, “Na busafu ya yandi yandi salaka ti ntoto kunwa vinu ya nganzi ya yandi.” Yinga. Beto ke mona ti ya ke vwanda nionso ya luswaswanu. Yandi ke mona yawu, kubeba ya bumuntu.

¹⁹⁵ Amos nganinaka ata fioti ve luyalu, ata mutindu yina. Beno kuwa. Amos me kumaka ata fioti ve na luyalu, na Masonuku ya yandi nionso. Kasi yandi nganinaka bantu samu na kusoola luyalu ya mutindu yina. Oh, mu lenda. . .

¹⁹⁶ Beno me lembe? [Dibuundu me tuba, “Ve.”—Mu.] Mbote, beno vingila kaka fioti. Beno me mona?

¹⁹⁷ Beno nganina ve luyalu ya beno. Luyalu lenda tunga yinzo ve na zulu ya ditadi ti bantu ke sala voti samu na fundu-fundu. Bantu zola yawu.

¹⁹⁸ Mpe bambala mingi mu ke tubaka mambu na chaire, ntangu mu zaba ti bampangi ya munu kele ya kuvwanda kuna, balongi, bantu ya mbote. Mu ke solula na bawu, mu ke tulaka bawu na nsongi mosi. Mpe ya kele kisalu ya munu, na kuzabaka bima yayi, samu na kutuba na bampangi ya munu. Mpe mu ke tuba na bawu. Ba ke tuba, “Mpangi Branham, beto zaba ti nge ke ya kusungama, kasi dibuundu ya munu ke kwenda.” Beno me mona? Beno me mona? Ya kele yina beno zola. [Kisika ya mpamba na bande—Mu.] Beno me mona? Beno lenda ve. Ya kele bantu.

¹⁹⁹ Ntangu yayi, beno banza ti mu lendaka tunga yinzo mosi awa na bala-bala mpe kuteka, na bamama ya bubu yayi, bilele yina ya ntama, basapatu ya kumata, basapatu ya bansinga? Bawu kele kaka na mingi ya cuir na kati ya bawu kulutila—kulutila bamagazini nionso kele ya kifuluka bubu yayi, na dikulu mosi. Kasi kana mu me teka yawu na ba-centime makumi tanu na zole, mu ke kufwa na nzala. Samu na yinki? Beno zola yawu ve.

²⁰⁰ Kasi mu me teka bilele yina ya ntama, basimisi ya Mama Hubbard na bakento ya bubu yayi, beno ke banza ti ba ke sumba yawu? Ata fioti ve. Ba ke zola kima yina bawu lendaka kukikotisa bawu mosi na kati ya yawu, yina ke monana mutindu mpusu na zulu ya saucisse. Ba—ba ke zola kuvwanda ya kukangama mingi. Ba ke tambula na bala-bala, na ba-diplôme pene ya yiya to tanu ya luswaswanu, ya kupusa na kati, ya kupusa na ngaanda, mpe ya kukangama na basapatu ya talon, yintu ya bawu ya kubasisa na ngaanda. Ya kele, mu zola kutuba

yawu ve samu na kusakana. Yayi kele ve kisika ya kusakana. Kasi ya kele kieleka. Mu me longukaka mingi ve. Yina kele kaka mutindu mu lenda sala ndinga ya munu, kuzabana, beno zaba yina mu ke na kuzonzilaka. Beno me mona? Ntangu yayi, ya kele kieleka. Ba lendaka ve kusumba ba-robe yayi.

²⁰¹ Na nkokila yina na estrade, mwa kento mosi ya Indien kwisaka kuna. Mu zolaka kupesa yandi mbote. Kuna na yinzo-Nzambi ya Mpangi Groomer, to kisika mosi kuna. Yandi vwandaka me lwata mutindu mama ya munu vwandaka lwata. Mu banzaka, “Mbote, ntima ya nge kusakumuka, mama.” Mpe Mfumu belusaka yandi kaka kuna, na ntwala yandi kwisa na munu. Yandi . . . Beno me mona? Mu banzaka, “Mu—mu—mu ke sala mbote na kuvwanda swi.” Beno me mona? “Beno vingila kaka tii na ntangu yango ke kwisa, na ntangu yankaka.” Beno me mona? Mpe yawu vwandaka kuna.

²⁰² Mbote, beno lenda teka ba-robe yina ve. Beno lenda teka yawu na Indien, mpe na mingi ya bawu ve. Ba ke na kukumaka kaka ya kudasuka mutindu bayankaka ya bawu. Beno kele na ploglame mingi ya television. Mpe bana ya beno ke basika, mpe bayankaka ya malongi ya ntangu yayi, ya mpembe, milongi ya lukolo ke na kwiza, mpe buzoba nyonso yankaka yayi. Beno ke sala mbote na kuvwanda ntama na yawu, beno ke vutuka kuna mutindu Sitting Bull mpe bayina vwandaka, ntangu mingi me luta.

²⁰³ Na Afrika, ntangu beto vwandaka na bantu ya ndombe kuna, yinki bawu ke sala? Beno kwenda kuna, ba-missionaire yayi, ba vwandaka tanga, ke sonika, mpe ke sala bantalu. Ntangu yandi . . . Oh, bawu, bawu zaba mingi na yina me tala bumuntu, na makanda ya bawu, kulutila beno lendaka sala yawu, Buklisto lenda natila bawu. Ya kele kieleka. Kana mosi ya bakento yina kuna, kana yandi kele na dikanda ya ba-Zoulou, kana yandi vingila tii na bamvula yina samu na kukwela, mpe yandi me kwela ve, muntu mosi ve me kwela yandi, ba ke basisa yandi kuna. Yandi kele diaka ve ya dikanda yina. Ve, tata. Mpe ntangu yandi me kwelana, ba ke teza bumwense ya yandi. Mpe kana yandi kele ya kubwa, yandi fwana tuba bakala yina me sala yawu, mpe ba ke kufwa bawu zole, kintwadi.

²⁰⁴ Beno vwanda na mingi ya kufwa na awa kana beto vwandaka na mutindu yina ya buzoba. Beno banza ve? Ya kele kieleka. Bawu lenda vwanda ve na ba-pompe funèbre mingi samu na kuzika babakala mpe bakento. Kieleka. “Kasi nge kele ya kufwa, na mutindu nyonso, mpe zaba yawu ve.” Na yina yawu yina kele mpasi ya yawu. Beno me mona? Kasi ntangu yayi, ya kele kieleka.

²⁰⁵ Na yina yinki beno ke sala? Bawu ke nata bawu kuna mpe ke longa bawu lukolo. Na manima beno ke mona bawu na bala-bala. Bawu kele na masumu ya bawu ya makanda, yina

bawu kuzwaka; mpe bawu kwisaka, bawu bakaka masumu ya mundele; mpe kuna bawu kele bambala kumi mwana ya difelo kulutila yina bawu zolaka banda. Kima kaka yina bawu ke na yawu nsatu kele Klisto, kuvwanda kisika bawu kele. Kieleka.

²⁰⁶ Ya kele mutindu yina na ba-Américain Indien ya beto. Muntu nyonso yina mu ke talaka nsoni, na yinsi yayi, ya kele Indien. Kieleka mu vwandaka na dyambu ya yimbi! Mu kele ve. . . Mu kele kaka muntu mosi, kasi mu kele samu na bawu. Yinga, tata. Kana Mfumu me bokila munu kubanda na bilanga, samu na kusala mutindu yayi, mpe nsangu ya munu me kuma na nsuka; Kana Yandi ke bika munu kuzinga ntangu ya yinda, mu ke kwenda na ba-Indien. Yinga, tata. Yinga, tata. Oh!

²⁰⁷ Beto ke mona yina Amos ke sala na ntangu yandi bokilaka na kubasika. Systeme ya beto nionso ke vwanda ya kubwa. Ya kieleka ve. . .

²⁰⁸ Luyalu lenda tunga ve (mulabu ya munu vwandaka) na zulu ya ditadi mosi, ti yinsi me kuvoté samu na fundu-fundu.

²⁰⁹ Wapi mutindu beno ke tunga dibuundu ya beno na zulu ya Ditadi? Wapi mutindu mulongi ke telama na chaire mpe ke longi Ditadi, mpe kutunga yawu na zulu ya ba-fondamentaliste ya Nsangu ya mbote ya muvimba, ndambu ya bantu ya yandi kuna, ke tula yandi na ngaanda? Ntangu yayi, mu ke nganina mulongi yina samu yandi me kondwa kikesa, mpe Mpeve ya Nzambi, samu na kukanga kieli, kutuba, “Beni sosa muntu yankaka yina ke kanga ntima samu na bima mutindu yayi kasi munu ve.” Mu—mu ke sepela na mulongi yina ke sala yawu.

²¹⁰ Kasi kyadi na dibuundu yina ntangu muntu ya kupakulama ya Nzambi ke mekaka na kunatila bawu Ndinga, mpe na yina bawu ke sungama ve na Yawu. Ya kele kieleka. Wapi mutindu yandi ke vwanda na dibuundu yina kele na makabu nionso yivwa ke sala na kati ya yawu, mpe nionso yina, mpe na manima, bawu mpe yina, mpe dibuundu ke—ke zinga kaka ve na luzitu mpe na bumuntu, ke longuka ve ABC ya bawu ya Nsangu ya mbote? Na yina beno ke tuba, “Kana mu vwandaka na mulongi ya mbote mingi!” Oh, ya kele foti ya beno. Ya kele kieleka.

²¹¹ Ya kele foti ya yinsi ya beto, ba-Américain ya beto, ti beto me kwisa awa samu na kimpwanza ya nsambulu. Kubanda wapi? Mpe beto ke vutuka mbala mosi, mpe ke tula na yintu-mbanza ya beto kima yina beto me kwisila awa samu na kuvwanda na kimpwanza.

²¹² Yinsi yayi kele ya muvimba mutindu Israel. Bawu, Israel, kwisaka na Palestine, mpe basisaka bayina vwandaka ntete kuna mpe bakaka yinsi. Ya ntete, bawu vwandaka na babakala ya mbote—ya mbote, na zulu ya bawu. Bawu vwandaka na David, mpe Salomon, mpe bantu ya nene. Na nsuka, na manima ya mwa ntangu fioti bawu landilaka na kusala voti, mpe kupusa, mpe kusoola, tii bawu kuzwaka Achab mosi kuna, yina kwelaka

mumpani. Ntangu yayi, Achab vwandaka muntu mosi ya mbote mingi. Yandi. . . Oh, yandi—yandi zolaka sala mbote, kasi yandi zolaka sala mbote ve, samu na kento yina ya yandi.

²¹³ Ntangu yayi, mu ke na diambu ya yimbi ve na muntu yina mu vwandaka tubila na mwa ntangu fioti me luta. Yandi lenda vwanda muntu ya mbote. Kasi ya kele systeme yina ya kento ya kindumba na manima ya yandi, yina ke niongumuna nkingu ya yandi. Ya kele kima yina ke sala yawu. Ya me kota na pete nionso mutindu yandi lendaka, mutindu yina, mpe ke kubwisa nionso na ntoto.

²¹⁴ Beno me zaba ti beto kele—beto kele ntangu yayi. . . Mfuka ya beto ya yinsi me kuma nene mingi, tii beto ke kufuta na zulu ya mbongo yina beto defaka, na bampaku yina beto ke kuzwa bambula kumi na yiya na ntwala. Yinki ke salama na ntangu systeme yayi ke zengana?

²¹⁵ Castro, ya kieleka, mu ke telemina yandi. Yandi kele communiste. Ya kieleka. Mu ke telemina yandi. Kasi yandi salaka kima ya mbote ntangu yandi sobaka mbongo mpe me vutula wolo, sumbaka bipiku mpe vutulaka wolo.

²¹⁶ Beto fwana sala yawu, to ya kele na kima mosi yina ba ke tulaka na kizizi ya beto, ya kele, ti dibuundu ya Katolika kele na bimvwama ya yinza. Yandi kele na mbongo. Yandi kele na wolo, samu na kusumba diaka bipiku ya beto. Ya kieleka. Mpe beno ke banza ti bantu yayi ya whisky, mpe bantu ya tabaka, mpe bantu ya nene ya yinsi ke teka yawu ve, samu na kukeba na kuzimbisa mumbongo ya bawu nionso mpe kumekula mbongo? Ba ke vutuka kaka mpe ke baka mbongo yina na dibuundu ya Catholique, mpe kuna ba me tekisa yandi. Kieleka. Biblia samunaka yawu ve na ntwala, “Bumvwama ya yinza”? Mu kele muntu ya politiki ve, to muntu ya mayele ve, kasi mu ke tonda Mfumu mu zaba Yandi. Mpe ya kele kieleka. Ya kele kisika yina yandi ke vwanda, kaka kuna. Beno tala yawu mbote. Beno tala mbote mpe beno tala kana ya kele kieleka ve. Kaka. . . Mu banza ti beto nionso ke zinga samu na kumona yawu, mpe mu banza ve ti beto ke wumela ntangu ya yinda.

²¹⁷ Kasi wapi mutindu beno ke sala? Wapi mutindu beto ke tunga dibuundu? Wapi mutindu beto ke tunga yinsi? Wapi mutindu beto ke tunga yinsi mosi na zulu ya yayi ntangu yayi? Yinki beto ke sala samu na yawu?

²¹⁸ Mu banza ti kulutila mu ke kanga, mu ke kwenda kisika yankaka. Kasi, beno zaba, mu me tuba mingi tii beno ke zaba yina mu ke na kutuba. Beno me mona? Beno zaba yina mu zola kutuba.

²¹⁹ Beno tala yina beto zola. Beno, beno ke mona yina beno zola? Yawu yina beno ke kuzwa. Yawu yina nsatu ya beno.

²²⁰ Beno tala baploglame ya beto ya television bubu yayi, yina ba me fyongonina ve. Ya vwandaka, ya vwandaka yimbi samu

na bana ya beto, beto vwandaka zola ve kubika bawu kukwenda kuna na ville mpe kutala cinema, ba-film. Kasi ntangu yayi diabulu me balula kaka yawu mpe—mpe me kumisa yawu television, mpe me kotisa yawu na konso yinzo.

²²¹ Mpe ya zolaka vwanda mbote, television kele mbote, kana beno kele na kima ya mbote na zulu ya yawu. Kieleka, ya kele.

²²² Kasi yinki beno ke sala? Ya ke na kupola ngunga na manima ya ngunga, ya ke na kusadila nkumbu ya Nzambi, ke na kuzenga ndefi, ke na kusinga, bakento ya kinkonga, bisalu ya kukondwa buzitu, yina ke pesa ndikila na mabanza ya bana yayi, tii beto me sansa nkonga ya ba-beatnik, ya kieleka, ba-vouyou. Ya kieleka ya kele kieleka. Beno lenda tala yawu mbote.

²²³ Yinsi ya beto ya muvimba ke na kukumaka nkonga ya ba-vouyou. Mwana-bakala nionso ke tambula na kupe ya yandi ya kulelika na luketo ya yandi, mpe yandi ke vutula yintu na manima, mpe bansuki na yandi ke diembela na nkingu mutindu bansuki ya kuzenga ya kupola na masa na yintu ya Mama Kennedy, mpe ke tambula mutindu yina, mutindu voyou mosi, mpe na manima ba ke bokila yawu Américain? Beno me kubwa na lemvo. Beno balula ntima mpe beno vutuka na Nzambi, to beno ke kufwa. Ya kele samu na yina, beto—beto zola kuzwa muntu na kati awa yina ke bika beto kusala nyonso yina beto zola. Ya kele kieleka.

²²⁴ Ya kele mutindu na mabuundu. Bawu zola kusoola pasteur mosi, pasteur ve yina ke telama kuna mpe ke bula Nsangu ya mbote na bawu. Kasi bawu zola muntu yina ke bika bawu kutandama kuna na maillot de bain, mpe kubula nsaka ya bingo kuna na yinsi ya yinzo, mpe kuzinga konso mutindu yina, baploglame ya television ya bansangu yina ba me keba ve na radio, yimbi mpe mvindu, ke vukisa dibuundu mpe yinza kintwadi.

²²⁵ Kuyituka ve ti Amos ke boka na kutelemina bima yina. Beno banza ti bantu ke ndima yandi ntangu ba ke na kuvote kima ya mbote kuna?

²²⁶ Kana pasteur me longa na zulu ya baminuti makumi zole, conseil ya ba-administrateur ke bokila yandi na kivinga mpe ke tuba, “Tala awa, pasteur. Beto—beto me nata nge awa ve samu na kusala kima ya mutindu yina. Beto ke na ploglame ya baminuti makumi zole. Ntangu yina ke mana, bika yawu kukwenda.”

²²⁷ Yina yandi ke na yawu nsatu kele kubasisa nkonga ya ba-administrateur kuna na nganda, mpe kubaka Biblia mpe kulonga mpimpa ya muvimba, mutindu Paul salaka, mpe kumona mvumbukulu ya bantu ya kufwa. Kieleka. Ba tulaka yandi na ngaanda ya kivinga; nsongi ya bala-bala kele mbote mingi. “Nzambi kele na lenda na matadi yayi. . .”

²²⁸ Television, ba-film yina ba me fyongonina ve, ya mvindu, ya masumu, mpe ke sala yawu mbandu. Beno tala bana ya beto ya

fioti bubu yayi. Beno tala bana ya beto ya bakento. Beno tala bana ya fioti ya babakala yina me katuka na lukolo, ve na zulu ya bamvula sambanu, sambwadi, nana, ke na kupelisa makaya. Samu na yinki ya kele? Mama ya bawu na kutala na ntwala ya bawu salaka yawu. Kana bawu salaka yawu ve, na yina bana yankaka yina bawu ke vukanaka na bawu. Beno tala na nani bana ya beno ke sakanaka. Kieleka. Awa yankaka . . .

229 Mwa ntangu me luta, kento ya munu zaba yawu, beto vwandaka ya kuvwanda na mesa. Mpe mwana ya munu Joseph basisaka mpova mosi yina lendaka sala ti marin yina me lawuka na malafu kuvwanda na nsoni ya yandi mosi. Mu balukaka. Mu tubaka, “Yina yinki?” Mpe mama zolaka kubwa ngambu. Mwana-bakala ya fioti yayi kotalanaka ya kuzaba diambu ve.

230 Yandi tubaka, “Wapi diambu, papa?” Mpe masa ya meso ya nene na meso ya yandi.

231 Mu tubaka, “Nge fwana tuba ata fioti ve kima ya mutindu yina.” Yandi zabaka ve yina yawu vwandaka. Beto me bakula ti, bana na lukolo vwandaka sadila mpova yina ya mvindu. Mu tubaka, “Cheri, yina kele ya diabulu.”

232 Beno me mona, beno bawu yayi, bana ya beno. Ya me kuma kaka na kisika mosi, mpangi-bakala, tii ya kele kaka mpasi mingi, yayi kele kimvuka ya disumu. Oh, la la! Ploglame ya television, bantu ya luzolo, bantu ke zolaka biese ya yinza! Oh, la la!

233 “Baminuti makumi zole me lunga. Mu fwana kwenda mona episode ya nsuka.” Beno me mona? “Sala nswalu mpe mu ke basisa nkonga yayi awa. Mu fwana sala yawu.” Beno me mona? Ba me sala nsambulu ya bawu. Bawu kwendaka kuna, mpe yina me lunga.

234 Kasi, mu ke tuba na beno, bakala ya kieleka to kento yina me butuka na Mpeve ya Nzambi ke vwanda ngunga na manima ya ngunga, ke na kunwa na Ndinga ya Nzambi. Yina kaka ve, kasi ntangu ya ke bula kuna, ya ke kangama mpe ke soba luzingu. Amen. Yinga.

235 Ya kele bansatu ya bantu ya beto. Baploglame ya beto kele ya kupola mpe ya kubeba. Ya kele yina bantu ya beto ke zolaka.

236 Beno ke baka muntu ya mbote, ke tuba, mutindu muntu ya mbote, beno tula yandi na dibuta yina kele nkonga ya bantu yina ke zolaka biese, ba ke twadisa bakala yina na luzingu ya buyimbwa; to, kento ya mbote, to mosi, beno tula bawu na dibuta yina kele ya kuvukisa. Na yina, dibuta ya muvimba lendaka kukipesa na Nzambi. Ya kele kisalu ya beto na kusambila, tii bana ya beto kele ya kuvuluka, kubumba yinzo ya beto na ndonga. Yinga.

237 Beto kele kima mosi mutindu Israel salaka, yina salaka ngwisani na bambeni ya bawu. Ntete, ba zolaka kwenda ntama

na Ndinga ntete ba sala yawu. Mpe yawu ke songisa yinki mutindu Amerique me kwenda ntama na Ndinga.

²³⁸ Beno zaba, beno—beno fwana manga kieleka na ntwala beno lenda kwikila luvunu. Ya kieleka. Ya kieleka. Eve zolaka manga ntete Ndinga ya Nzambi ntete yandi lenda baka luvunu ya Satana. Bawu kwendaka ntama na Ndinga na ntangu yina, mutindu mosi na ntangu yayi, ba ke bika Rome kubaka luyalu kukondwa kupelisa munduki mosi. Bawu zaba ve Ndinga ya Nzambi samu na bima yayi. Yawu yina kele mpasi ya yawu.

²³⁹ Beto ke na nsatu ya kubasika ya profete ya kieleka, samu na kuvutula beto na Ndinga. Ya kieleka. Ba me sila beto mosi. Ba me sila beto yawu. Yinga, ya kieleka. Malachie 4 me tuba ti yandi ke sala yawu. “Mpe yandi ke vutula Lukwikilu ya bantu na batata ya pentecote dyaka.”

²⁴⁰ Amos zabaka ti bantu ya luzolo ya kukondwa busantu ya Israel zolaka kubebisa yandi. Ntangu yayi bika mu tuba yayi na luzitu. Mutindu mosi ke salaka mukwikidi bubu yayi yina zaba ti yinza, Amerique yayi ya bantu ya luzolo ya kukondwa busantu, ke bebisa yandi. Zola ya beno ya politiki! Mu ke bika kaka yina kukota na minuti mosi. Yina ke bebisa yinsi. Mpe zola ya beno ya yinza, ke kwisa ve na Ndinga mpe ke meka na kusala yina kele mbote, ke bebisa dibuundu. Ya kele kaka kieleka. Mu ke na kivuvu ti ya me salama. Dibuundu me bika Yandi, Ndinga ya Yandi ya Luzingu. Yinza ya muvimba ke bulaka disakuba na yawu, mutindu ditadi ya disakuba bantu. Bawu ke sala kima ya mutindu mosi bubu yayi. Yinga. Kana Amos vwandaka awa, yandi zolaka dila na ngolo nionso.

²⁴¹ Ntangu yayi, samu na kumanisa, mu zola kutuba yayi, na nzila ya 8. Beno widikila mbote-mbote. Yandi tubaka, “Na ntangu nkosi ke boka, nani ke vwanda ve na boma na ntangu nkosi ke boka?”

²⁴² Mpe mu vwandaka zomba bankosi. Nkosi kele ntinu ya bibulu. Na Afrique mu kwendaka kuna na bantoto ya kuyuma yina, na mpimpa, na nsi ya mwa matiti yina, to yawu vwandaka binama.

²⁴³ Nkosi ke lemuka kuna na ntwala ya kupela ya munduki. Yandi kele na boma ya yawu ve, kasi yandi ke kwenda ve pene-pene ya bansende. Beno kuwaka disolo yina. Kasi, yina kele kieleka, nkosi ke kwendaka ve pene-pene ya bansende. Ba ke tungaka bayinzo ya fioti ya bansende mutindu yina, mpe nkosi ke lemuka yawu ve. Kana ve, yandi lendaka kuma, yandi ke kubwa kuna na kati.

²⁴⁴ Billy mpe munu. Mu ke bambuka moyo mu vwandaka ya kulala kuna na mpimpa mosi, mpe mu kuwaka yandi ke boka na yinwa ya yandi ya nene pene-pene kuna, ntama na yintu ya munu mutindu *yayi*, beno me mona, kasi yandi—yandi ke belama

ve. Kitambi ya yandi ya nene ya ntama, pene mutindu *yayi*, ya vwandaka tambula na zulu ya ntoto.

²⁴⁵ Mpe beno lendaka kuwa banzudi nionso, kuseka ya nzudi, kuboka ya nzudi, mpe—mpe bawu—bawu ke boka. Mpe—mpe beno ke kuwa ba-babouin, bamakaku, mpe—mpe ba-giraffe, mpe banzioko na kuboka yayi ya nene mpe “wii.” Beno lendaka kuwa yawu ntama kuna na ba-kilometre. Mpe baniama mpe misyete ya mutindu nionso ke sala makelele ya bawu. Kasi bika kaka nkosi kuboka ntama kuna, ata mpe banzinzi ke bika kuboka. Bawu ke widikila. Samu na yinki? Ya kele ntinu ya bawu. Bawu ke widikila yawu.

²⁴⁶ Biblia tubaka, “Ntangu Nzambi . . . Na ntangu nkosi mosi ke boka, nani ke vwanda na boma ve? Mpe ntangu Nzambi ke zonza, wapi mutindu beto lenda ve kupesa profesu?” Wapi mutindu beto lenda ve kusala yawu? Ntangu Nzambi ke tuba, profete ke boka na Ndinga yina me tubama. Mpe kana Yawu kele Ndinga ya Nzambi . . .

²⁴⁷ Mpe nkosi ke boka; banzinzi, mpe nionso yina, ke vwanda swi, samu bawu kele na boma. Ntinu ya bawu—ya bawu—ya bawu ke na kutuba. Ba kele na sense yina me lunga, kikesa, mpe lukumu mingi, mpe lukumu mingi, samu na kupesa lukumu na ntinu ya bawu ntangu yandi ke tuba.

²⁴⁸ Na yina, Nzambi ke zonzaka na nzila ya Ndinga ya Yandi, mpe ke bika konso kivangu ya luvangulu ya Yandi kusala keba. Yandi ke na kuzonza na bilumbu ya nsuka yayi. Yandi ke basisa Ndinga ya Yandi. Mpe bika konso kivangu yina kele na kati ya Kimfumu ya Yandi kusala keba na yina Yandi ke tuba. Telema. Tala. Yandi ke na kuboka ntangu yayi, ke na kuboka na nzila ya Ndinga na Yandi yina me siamisama. Yandi ke na kukitalisa Yandi mosi. Ntangu Yandi ke boka na bilumbu yayi ya nsuka, beto sala keba, mpe beto zaba ti kima mosi zola salama, na kuzabaka ti Nzambi ke salaka yawu ve kukondwa ntete Yandi boka. Ntangu Yandi ke boka, na yina kima mosi ke landa kuboka yina, yinga, samu Yandi ke basika na ntangu yina.

²⁴⁹ Yandi tubaka, “Keti . . . Nkosi ke bokaka ntangu yayi kukondwa kikuma? Nkosi mosi ya ntwenia ke boka, kuna na caverne, ntete yandi kubaka kima mosi?” Beno me mona?

²⁵⁰ Nzambi kele na kikuma ya kuboka, samu Yandi zaba ti lufundusu me kuma pene-pene. Mpe, Ndinga ya Yandi, Ndinga ya Yandi kele profete. Yandi kele. “*Yayi* kele profesu ya Yesu Klisto.” Ya kele luzayikisu, Nzambi ke kukimonisa Yandi mosi na beto na nzila ya Ndinga ya Yandi yina me sonama. Mpe Yandi kele Ndinga. Mpe, ntangu yayi, *yayi* kele Ndinga ya Yandi. Kima ve ba lenda bwela na Yawu to ba ke katula na Yawu, kasi Ya fwana vwanda ya moyo mpe ya kusungama kaka mutindu Yawu kele. Beto ke na kumeka ve, na kukatula kima mosi na Yawu to

kubwela kima mosi na Yawu. Nzambi kele kaka Nzambi. Yandi ke na kuboka.

²⁵¹ Yandi tubaka, “Mutindu yawu vwandaka na bilumbu ya Noé, mutindu mosi ya ke vwanda na Nkwizulu ya Mwana ya muntu. Ba vwanda kudya, vwanda kunwa, vwanda kwela, vwanda pesa na makwela, mambu ya nsoni.”

²⁵² “Mpe mutindu ya vwandaka na bilumbu ya Lot,” Yandi kwizaka Yandi mosi na nzutu ya nsuni, mpe me siamisama Yandi mosi kuna na Abraham. Yandi tubaka, “Ya ke vwanda mutindu yina na nkwizulu ya Mwana ya muntu.” Beno tala mbote bima yayi. Bansemo ya nkokila ke sema.

²⁵³ Oh, kana beto vwandaka na Amos na kosalu bubu yayi, bika yandi boka kuna, yandi ke mwangisa na ngolo nionso na ba systeme ya beto mpe binkulu ya beto, mpe Ndinga ya Nzambi ke tambula na lunungu.

Beto sambila.

²⁵⁴ Tata ya Mazulu, tuba dyaka. Boka, Mfumu, na Mpeve-Santu. Yandi kele Profete ya ngunga yayi. Yandi kele Profete ya kilumbu yayi, ke na kumeka na kuzwa nzila ya Yandi na kati ya bantima ya babakala mpe bakento, ti Yandi lenda tuba Kieleka. Mu ke na kiese ti Yandi ke na kuzwa yawu. Mu ke sambila, Tata ya Mazulu, ti Yandi ke kuzwa mingi awa na nkokila yayi, ti Yandi lenda sadila muntu yina me kubama samu na kuvwanda na luzitu. Ntangu bawu ke kuwa kuboka ya Nzambi ya ngolo nionso ke boka na nzila ya Ndinga ya Yandi, lufundusu me kuma pene-pene.

²⁵⁵ Na ntangu nkosi ke boka, yandi ke basika. Konso—konso kivangu zaba ti yandi ke vwanda ya kulutula mbote, samu ti ntinu ke na kwenda na ntwala.

²⁵⁶ Nzambi, beto kele kaka na kizunga mosi ya lukengolo, na ntangu Ntinu ya bantinu ke boka, yina kele Menga ya Yesu Klisto. Beto ke na kisika ya lukengolo. Mu ke sambila, Tata ya Mazulu, ti Nge ke tuba na bantima na nkokila yayi. Mpe bika bawu zaba ti bawu ke na kuzinga na bivudi ya Nkwizulu ya Klisto, ntangu bayinsi ke na kupanzana, mpe bima ke salama, na yina yawu kele. Mpe, diaka, na mawa ya Nge ya mawete. . .

²⁵⁷ Beto me sumuka mingi, ya ke monana ti Nge zolaka balula mukongo ya Nge na beto, mpe kubika beto kukwenda ntama. Kasi, dyaka, mutindu Nge vwandaka kuna na Eden, Nge ke sala nzila ya kukima. Nge salaka nzila ya kukima samu na Noé. Nge salaka mosi samu na Moise, mpe samu na Daniel, bana ya ba-Hebreux. Nge, Nge ntangu nionso ke na kusalaka nzila. Mpe bayina monaka Yawu, bawu ke tambula na kati ya Nsemo ya Nzambi mpe ke kuzwa Luzingu. Bayina ke mangaka Yawu, kele ya kufundisa mpe ba ke katula bawu.

258 Mu ke sambila, Tata ya Mazulu, ya ke vwanda ve na mosi ya bayina kele na kati awa na nkokila yayi, bayina ba ke katula. Bika ti bawu kuwa kuboka ya Nzambi, Mpeve-Santu ke na kutuba kuna na kati ya bantima ya bawu, mpe ke tuba, “Yayi kele Munu. Beno vwanda na boma ve. Ya kele Munu.” Samu ti beto me lomba yawu na Nkumbu ya Yesu. Amen.

259 Mu ke simba lubokilu na autel pene ya baminuti kumi. Mu kele fioti na nsukinina. Kasi mu ke kwikila ti Billy me kabula bakalati ya bisambu na mwa bankokila me luta, to kima yankaka, kuna na kisika ya Mpangi Groomer. Mpe mu banza ti yandi me kabula yawu mazono na nkokila. Ata fioti ve ti mu me bokilaka bawu. Munu ve. . . Mu banza ti yandi kabulaka yawu diaka na nkokila yayi. Mu zaba ve kana yandi salaka yawu to ve, kasi beto bokila ndambu ya bakalati yina. Mpangi Groomer kele awa? Groomer? Ve, ve. Groomer. Yandi kele awa? Wapi kisika beto bandaka? Kubanda na numelo. . . Beto bandaka ve na numelo ya ntete, kuna?

260 Mazono na nkokila, beto vwandaka ve na bakalati ya bisambu. Beto. . . Mpeve-Santu kwendaka kaka na kati ya bantu mpe bokilaka bantu. Beno zola yawu? [Dibuundu me tuba, “Amen.”—Mu.] Mu zola yawu, mpe. Mpe mu ke longa na mpasi mutindu yayi, ti mu banza ti mu ke na mwa maketi-ke ti na zulu ya yawu.

261 Mu—mu me pesa kalati ya bisambu, mu me tumama na ngolo na kusambila samu na muntu yina. Yawu yina kaka. Kana beto ke na kuswasikisa mabanza ve, ya ke mbote mingi. Kasi mu me tumama na ngolo na kusambila samu na muntu yayi. Mwana ya munu ya bakala me pesa kalati ya bisambu, mu—mu fwana sambila samu na muntu yina. Yimeni. Na yina, mu—mu ke kuwa mutindu yina. Mu ke sala yawu, Nzambi kusadisa munu. Ntete mu katuka yinsi awa, mu ke—mu ke sala yawu.

262 Ntangu yayi, beto lenda baka ntangu ya yinda ve. Beto tala, beto bandaka na mosi tii makumi zole na tanu, mu ke kwikila ti ya vwandaka, na nkokila yina. Yinga, mosi tii na makumi zole na tanu. Mu. . . Mpangi Jack, nge kele awa? Mpangi Groomer? Mu ke zonga yawu mbote ve. Kasi mu banza ti ya kele kieleka. Mosi. . .

263 Mbote, beto ke banda kisika yankaka na nkokila yayi. Beto banda, beto banda kubanda na makumi sambwadi na tanu, na yina, tii na nkama mosi. Yina ke na kalati ya bisambu numelo ya makumi sambwadi na tanu, beno telemisa diboko ya beno. Beto tala kana. . . Mbote, yina ke kieleka. Yina kele mbote. Mbote mingi, kwisa awa, mama. Makumi sambwadi na tanu, makumi sambwadi na yiya, makumi sambwadi-. . . makumi sambwadi na tanu. Ntangu yayi makumi sambwadi na sambanu, makumi sambwadi na sambwadi, makumi sambwadi na nana, makumi sambwadi na yivwa, makumi nana, makumi nana na mosi,

makumi nana na zole, makumi nana na tatu, makumi nana na yiya, makumi nana na tanu, makumi nana na sambanu, makumi nana na sambwadi, makumi nana na nana, tii na nkama mosi. Bika bawu kwisa awa. Wapi Billy Paul? Lemvokila munu. Yinga. Kwenda, kulumuka kuna. Bika ti mwa ba-huissier kusadisa yandi tii bawu ke kota na ndonga ya bisambu.

²⁶⁴ Ntangu yayi, beno bayankaka, beno tala munu kaka minuti fioti. Yinga. Beno zola Yandi? Beto yimba na malembe, na lembami, na mwa ntangu fioti, na yina bayankaka na kati ya beno ke twadisa bampangi na kukwenda kuna. Oh, matondo na beno. Bawu me nata bawu, kuna, na yina bawu. . . Na yina banzila ke vukana ve. Mu zola sambila samu na bantu yayi. Na yina, mbasi, mu banza beto ke sambila samu na bambevo kaka mutindu mosi, mpe ke landila mpe ke landila, tii lukutakanu ke banda. Mpe mu. . .

²⁶⁵ Mu banza Mpangi Roberts lenda vwanda na ndonga ya bisambu kuna, diaka, kuna na—na kisika yango. Mu vwanda banza ti beto zole ke vwanda na mosi kintwadi, mosi na lweka mosi, mpe mosi na lweka yankaka. Kasi mu—mu zaba ve kana yandi ke zola yawu to ve. Mu solulaka na yandi ve, mpe mu ke solula na yandi ntete, beno me mona. Mpangi Oral kele mpangi-bakala mosi ya mbote, ya kele kisadi ya kieleka ya Klisto. Mpe yandi ke vwanda ya kukikulumusasa mingi samu na kusala yawu, kasi mu ke zolaka ve kaka kukota munu mosi na kati kuna na muntu mutindu yina, beno me mona. Na yina mu banza ti mu ke bika yawu swi. Mbote, kana yandi tuba na munu, kana yandi ke lomba munu, “Mpangi Branham, kwisa sadisa munu,” mu ke—mu ke vwanda na kiese na kusala yawu. Kasi, ntangu yayi, yandi kele mpangi ya kukikulumusasa mpe ya lembami mingi. Mpe kana yandi ke lomba munu na kusala yawu, munu, kieleka, mu ke sala yawu. Kasi mu ke zola yandi kulomba munu, ntete, beno me mona. Mu ke sala mbote na kutuba kima ve na yina me tadila yawu. Beno tuba yawu ve na yandi, ntangu yayi. Beno bika—bika yandi kulomba munu, na yina mu zaba ti ya kele mbote. Beno me mona?

²⁶⁶ Kasi ntangu yayi—ntangu yayi beto ke mona. Bantu yikwa ke baka. . . Mbote, ntangu yayi, beto tala. Bakalati ya bisambu yikwa kele na kati ya yinzo yayi? Beno telemisa maboko ya beno. Oh, ya kele na bantu fioti diaka, mu banza makumi tanu diaka. Makumi yiya, makumi tanu dyaka, mu banza. Oh, yinga, mu banza makumi tatu dyaka. Mbote mingi. Ntangu yayi beto ke—beto ke kuzwa. . .

²⁶⁷ Beto ke baka yawu. Ntangu yayi beto ke. . . Beno simba kaka kalati ya beno, kana ba me bokila beno ve. Beno me mona, yawu ke ngunga ya kumi kumi na minuti kumi, mpe mu—mu zola ti beno vwanda na lukolo ya Lumingu na suka. Mpe mu banza mbasi, beto ke vwanda na bisalu zole, na yina beto fwana manisa

kaka bakalati nionso yina beto ke na yawu, na yina—na yina kubanda ya malu-malu diaka samu na Kilumbu ya ntete.

268 Wapi kisika beto ke vwanda na Kilumbu ya ntete na nkokila? Oh, beto ke vwanda kuna, beto ke tuba, na Tucson. Beno zimbana ve na kukwenda kuna na Tucson ntangu yayi, na lukutakanu kuna. Muntu nionso awa me katuka na Tucson? Yinga. Ya kieleka. Disamba ya yinza, ya kieleka, beno lenda vwanda kuna. Mpangi Carl Williams ke zola yawu samu na munu, mwa bilumbu yayi. Ntangu mu kwisaka na mbala ya ntete awa, bawu wandaka bambanza ya bambanda, mpe mu ke mona ti bawu kele kaka mutindu yina.

269 Mu me mesanaka na yawu. Kimvuka ya beto ya ball, ya baseball, to basketball kuna na mbanza, bambanza yayi ya bambanda, na Jeffersonville mpe New Albany, oh, la la, la la, la la! Fiou! Ya kele ntangu nionso na mpimpa yina ya kele ve na kinkuku ya nene ya bitumba, na ntangu bawu kele na nsaka, na yawu mu zaba ve kisika yawu lendaka vwanda.

270 Ba ke wandaka ntangu nionso na yawu, mu zaba, na Tucson. Kasi Phoenix me lutila Tucson bambala mingi, mu ke kwikila, samu ti mu . . . Tucson, mu banza ve kele mosi na zulu na yinda ya Phoenix. Kasi . . .

271 Beto ke na kwenda kuna, samu ti bawu kele na bantu ya mbote, ya santu na yisi kuna, mu me ndima. Bisika nionso mu me kwendaka na yinza, mu ke kota kuna na kati ya bamfinda ya Afrika, mu ke monaka bawu diaka. Oh, la la! Mu zola ti mu lendaka nata kento ya munu awa mpe kuyimba nkunga yina samu na beno na nkokila mosi, “Bawu katukaka na Este mpe na Weste, na bayinsi ya ntama.” Ntangu yayi, yandi ke telama mpe ke kima ntangu mu ke tuba mutindu yina.

272 Na yina, yandi me kufwa na boma samu na Mpangi Rose. Mpangi Rose tubaka, “Mpangi-kento Branham kele awa. Beto ke zola yandi kumata awa, yandi tuba diambu mosi.”

273 Yandi tubaka, “Ntima ya munu dumukaka bambala kumi na tanu.” Yandi tubaka, “Mu kulumusaka yintu ya munu.” Yandi tubaka, “Bill, kana yandi kele kisika mosi kuna na lukutakanu,” yandi tubaka, “Kieleka mu ke bumbama.” Yandi kele kieleka kuna na manima. Na yina, mu—mu—mu ke kuwaka na yayi ntangu mu ke vutuka na yinzo.

274 Mu banza ti beno nionso bantwenia . . . Mu ke tuba yayi, ve samu yandi kele awa. Beno zaba yawu, mpe bayina nionso zaba yandi. Mu banza ti konso ntwenya ya bakala na kati ya yinzo yayi, ntangu yandi ke kwela kento ya yandi, ti yandi kele na lembami mingi samu na yandi, mpe beno kele kaka na kiese kintwadi, mutindu kento ya munu mpe munu wandaka na bamvula yayi. Kana ya ke na lukumu ya kupesa na dibuta ya Branham, beno pesa yawu na yandi. Yandi kele ntinu ya kento. Kieleka yandi kele. Kima mosi, yandi kele mama ya kieleka.

Mpe na manima beno tala yina yandi fwana kutana na yawu, beno me mona, na manima, mbote, beno—beno ke yituka yina yawu kele. Na yina, bantu na kielo, kilumbu mpe mpimpa. Mpe yandi ke vwandaka na kati-kati ya munu na bantu nionso, beno me mona, ya kele kisika yina, na yinzo. Na yina ya kele kieleka kisalu ya mpasi.

²⁷⁵ Mpe Billy Paul ya ntwenia, mu ke banza, ntangu mingi, mu vwandaka nata yandi, ntangu mama ya yandi kufwaka, yandi vwandaka kaka mwa bébé ya fioti. Docteur Adair vwandaka tuba, “Nge kele muntu ya ngitukulu.” Mpe mu vwandaka na bala-bala, mu vwandaka nata yandi, mpe yandi vwandaka dila samu na mama ya yandi, mpe ya kele madidi, beno zaba, mu ke tula yandi na dipeka ya munu, mutindu *yayi*.

²⁷⁶ Mpe mu vwandaka ve na mbongo ya kulunga samu na kukeba yandi. . . to kusumba samu na yandi mulangi ya kieleka. Mu sumbilaka yandi mulangi ya Coca na kima ya kunwila na zulu ya yawu. Mu zolaka tula yawu na kati *awa*, mpe mu bumbaka yawu na kati awa, mpe mu bumbaka yawu na nsi ya diboko ya munu, samu na kukeba yawu na tiya. Yandi zolaka kuboka ngolo mingi, mu zolaka belama pene-pene, kutula kima yina ya kunwila na yinwa ya yandi. Bika yandi kunwa mwa ntangu fioti, mpe yandi vtula mulangi na kati *awa*. Mpe miliki nionso tiamukaka na zulu ya munu, mpe nionso yina, beno zaba.

²⁷⁷ Mu vwandaka simba yandi, vwandaka landila kaka, beno zaba, vwandaka baka yandi. Na kati ya mpimpa, oh, oh, mutindu mu ke meka na kunata yandi na kulala, mpe kuzwa muntu kukwiza keba yandi ntangu mu ke kwenda mpe ke sambila samu na bambevo. Beto me katuka ntama mingi kintwadi. Mu ke na kivuvu ti Yandi ke keba beto mutindu yina.

²⁷⁸ Mu monaka yandi mazono, ke nata mwana ya yandi ya fioti ya bakala. Mpe mu banzaka, “Billy, yina vwandaka nge, na mwa ntangu fioti me luta.” Mbote, yina ke mutindu beto fwana sala, kubasika na nzila, mpe kupesa bayankaka siansi. Nkumbu ya Mfumu kusakumuka.

²⁷⁹ “Na ntangu nkosi ke boka, beno me mona, nani ke vwanza ve na boma?” “Mpe boma ya Nzambi kele mbandukulu ya ndwenga.” Ya kieleka? Yawu yina muntu ya ndwenga me tuba. “Boma ya Nzambi.”

²⁸⁰ Ntangu yayi, mu zola ti beno bantu yina ke na ndonga ya bisambu, bayina kele ya kutelama kuna, beno nionso yina mu zaba kima mosi ve samu na beno, beno telemisa maboko ya beno. Beno nionso. Mfumu ya mbote ya Mazulu kele Zuzi ya munu; na yina mu zaba na luzingu ya munu, mu me monaka ntete ve mosi ya bawu na luzingu ya munu. Bawu monaka munu kaka, kukwenda na kati ya nkonga ya bantu.

²⁸¹ Ntangu yayi, bantu yikwa kuna na kati ya kivinga, yina zaba ti mu zaba kima mosi ve na zulu ya beno? Kasi, ntete, beno kele

mbevo, mpe beno ke kwikila yawu, Nzambi, beno lenda simba nsongi ya lele ya Yandi, mpe Nzambi lendaka tuba na munu na kubokila beno, mutindu Yandi salaka kento, mutindu kento ya ntete? Oh, la la! Kuyituka ve ti mu me longa ntangu ya yinda. Nkonga ya bantu mutindu yayi, na lukwikilu ya mutindu yina, lendaka sala yawu.

²⁸² Mama yayi? Ntangu yayi, awa kele na mama mosi. Beto me kutana na nkokila yayi mutindu banzenza, mpe ntangu yayi yandi me telema awa. Ya kieleka, mu banza yandi kele mbevo, to yandi lenda vwanda na kimbevo yankaka.

²⁸³ Beno me mona, Nzambi ke salaka bima yankaka na nganda ya kubelusa bambevo, beno zaba. Mpe na yina. . . Mpe Yandi silaka na kupesa mvutu na bansatu nionso ya beto, bansatu ya beto, ntangu yankaka yina beto ke zola ve, kasi bansatu ya beto. Ntangu yayi mu zola ti beno banza, mosi ntangu yayi, ntangu beno ke vutuka na yinzo, to kana beno me tangaka yawu ntete ve, beno tanga Santu Jean 4, mpe—mpe beno mona ntangu yayi. Ntangu yayi, awa, ntangu yayi, mu ke na kubambuka moyo ve. . .

²⁸⁴ Bika mu tuba mutindu yayi. Mu ke kwikila, ministere yayi, to Yandi ke nata munu na yinzo to ke matisa yawu. Ya ke—ya kele kaka tii na ntangu yayi ya nsuka. To, to ke tinda munu na bayinsi ya nzenza to kisika mosi kuna ba me kuwaka Yawu ata fioti ve. Beno me mona? Kima mosi zola salama. Beno bambuka kaka moyo.

²⁸⁵ Mpe, beno kuwa, mu kele ve muntu yina ke tekaka ba-bande. Kasi mu ke na mpangi-bakala mosi ya mbote awa yina ke na kubaka ba-bande yayi, mpe ya kele Tata Maguire. Mu ke kwikila ti ya kele James Maguire. Mpe bokilo ya yandi—ya yandi, Mpangi Sothmann na manima kuna, bawu kele na ba-bande yayi. Mu zola, kana mosi ya beno kele na magnetophone. . . Mu ke tuba kima mosi ve samu na yawu ntangu yayi, samu mu zaba kima mosi ve samu na yawu. Kasi kana beno me sumba bande mosi na bawu, beno sumba bande yina, *Batata, Wapi Ntangu Ya Me Kuma?* Beno kuwa yawu, *Batata, Wapi Ntangu Ya Me Kuma?* Beno tula yawu na kati ya kutatamana na bisambu, mpe na manima beno ke banda na kusambila samu na munu. Beno me mona? Ntangu beno. . . Samu, beno ke mona na ntangu yina yinki—yinki diambu ya mpasi mu me telama awa na nkokila yayi. Beno zonzila dyambu ya mpasi, kana beno zabaka kaka wapi mu me telama, kaka ntangu yayi, kaka awa! Beno me mona? Kasi mu fwana kwenda na ntwala. Munungi ke yambulaka ata fioti ve, mpe muntu yina ke yambulaka ke nungaka ata fioti ve. Ya kieleka. Mu fwana sadila yina mu me longa. Beno me mona? Ntangu yayi, mu ke kwikila na Nzambi. Mu ke kwikila Yandi kaka na ntangu yayi.

286 Ntangu yayi, awa kele na zulu ya lufulu. Ntangu yayi, kana mu—kana mu vwandaka Mfumu ya beto Yesu ya kutelama awa, mpe kento yayi vwandaka mbevo, beno zaba ti mu lendaka belusa yandi ve kana mu vwandaka Mfumu Yesu. Mu zolaka sala yawu ve, samu ti mu salaka yawu yimeni. Ntangu yayi, bantu yikwa zaba ti ya kele kieleka? [Dibuundu me tuba, “Amen.”—Mu.] Beno me mona? Kieleka.

287 Yandi lemvo kilaka disumu nionso. Yandi belusaka dezia konso mbevo. Yandi me pesaka dezia Menga yina na Calvaire. Ntalu me futama. Ba futaka yawu nionso. Kasi kima mosi kaka beno fwana sala kele kundima Yawu, kukwikila Yawu mpe kundima Yawu. Mpe beno lenda ve kundima Yawu tii ntete beno ke kwikila Yawu. Beno me mona? Beno kwikila Nsangu ya mbote.

288 Ntangu yayi, kasi yinki kana Yandi vwandaka ya kutelama awa, ya kulwata kazaka yayi yina Mfumu ya mbote kuzwaka Mpangi-bakala mpe Mpangi-kento Williams samu na kusumbila munu, pene ya bamvula tanu to sambanu me luta? Mpe yinki kana Yandi vwandaka ya kutelama awa na kazaka yina, ya kulwata kazaka yayi, mpe kento yayi vwandaka ya kutelama awa?

289 Ntangu yayi, kana Yandi kele na bamputa na diboko ya Yandi, Yandi ke tuba, “Beni me mona, Mu kele Mesiya. Mu . . . Beni me mona bidimbu? Beni tala na zulu ya mbunzu ya Munu.” Ntangu yayi, muntu nionso ya luvunu lendaka sala mutindu yina. Ya kieleka. Beni lendaka zaba Yandi ve na nzila ya yawu. Mpe kana Yandi vwandaka ya kutelama awa mutindu yina, mu vwandaka zaba ti ya vwandaka Yandi ve. Mu zolaka zaba ti ya vwandaka mutindu yina ve.

290 Samu, ntangu Yandi ke kwisa, mpungi ke bula. Beto ke . . . Yandi ke kwisa ata fioti ve na zulu ya ntoto. Beto ke zanguka na mipepe, samu na kukutana na Yandi. Beni me mona? Beto ke kutana na Yandi na mipepe. “Beto yina ke vwanda ya moyo mpe ke bikala beto ke vukana kintwadi na bawu, samu na kukutana na Mfumu na mipepe.” Yandi ke kwisa ata fioti ve na ntoto. Beto ke kutana na Yandi na mipepe.

291 Kasi ntangu yayi, Yandi tubaka, “Mu ke vwanda na beno, tii na nsuka ya yinza. Mu ke bika beno ve to mu ke yambula beno ve.” Wapi mutindu Yandi lenda vwanda? Luzingu ya Yandi. Na yina, kana Luzingu ya Yandi lendaka vwanda na kati ya munu, na yina mu ke talisa Yandi. Na yina, kana ya zolaka vwanda, ya zolaka vwanda Luzingu mosi yina vwandaka na kati ya Yandi, ya ke sala bima mutindu mosi yina Yandi salaka.

292 Ntangu yayi, awa kele bakala mpe kento, mutindu na Santu Jean 4. Yandi kutanaka na kento mosi. Ata fioti ve ti Yandi monaka yandi ntete. Yandi monaka Yandi ata fioti ve. Mpe bawu vwandaka kuna, kintwadi. Mpe Yandi tubaka na yandi, kento

yina na dibulu ya masa, yina vwandaka mpasi ya yandi. Mpe ntangu Yandi salaka yawu, yandi tubaka, “Tata, mu ke mona ti Nge ke—Nge ke profete.” Yandi tubaka, “Kasi beto zaba ti Mesiya, ntangu Yandi ke kwisa, Yina ba ke bokila *Klisto*, ya zola kutuba, ‘Yina ba me pakula’; ntangu Yandi ke kwisa, Yandi ke sala mambu yayi, ke tuba na beto mambu yayi.”

Mpe Yandi tubaka, “Mu kele Yandi, yina ke tuba na nge.”

²⁹³ Ntangu yayi, kana Yandi ke mutindu mosi mazono, bubu yayi, mpe kukonda nsuka; kaka, nzutu ya nsuni. . . Yandi ke sadila nzutu ya beto. “Yandi kele vinu. Beto kele mavala.” Na yina, Mpeve yina ke sala diaka kieleka mutindu Yandi ke sala ntangu Yandi vwandaka na kati ya Yandi. Ya kieleka? Ya ke sala ti beno kwikila? Beno tuba, “Amen,” kana ya ke salama. [Dibuundu me tuba, “Amen.”—Mu.]

²⁹⁴ Ntangu yayi, mama, mu zaba nge ve, mu me monaka nge ata fioti ve na luzingu ya munu, na yina mu zaba. Ya kieleka, beno me monaka munu kaka na bala-bala to na balukutakanu, mpe nionso yina. Kasi yayi kele ntangu ya beto ya ntete ya kukutana.

²⁹⁵ Ntangu yayi, kana—kana ya kele kubeluka ya nzutu yina kele nsatu ya nge, mbote, munu, kana mu lenda sala yawu, mu zolaka, mpe kana mu vwandaka na mutindu nyonso. Mpe kana ya kele mbongo, kana mu—mu lendaka sadisa yawu, mu ke sala yawu. Mpe kana beno tuba, ya lenda vwanda samu na muntu yankaka, beno ke tuba, “Mu me kwisa awa, Mpangi Branham, samu ti nge sambila samu—samu na mwana ya munu ya bakala, to mwana ya munu ya kento, to mpangi ya munu ya kento, to papa,” to muntu mosi. Mu ke sala yawu, beno me mona, nionso yina mu lendaka sala.

²⁹⁶ Mpe—mpe kana nge vwandaka na mpasi na yinzo, mu ke tuba, “Mu ke zola kukutana na nge mpe bakala ya nge, kintwadi, mpe kuzonza na beno kisika yankaka na nganda ya kisika yawi awa, beno me mona, na yina mu lendaka solula na beno zole mpe kumona kieleka kaka kisika yimbi kele.” Na yina, ntangu Mpeve-Santu ke monisa, ke tuba, “Vingila fioti. Nge salaka *yayi* awa na ntangu *yayi*.” Yina ke sukisa dyambu. Beno lenda manga yawu ve. Beno me mona? Ke tuba, “Nge salaka *yayi* kuna.” Na yina, kuna ya me suka, beno me mona. Ntangu yayi, beno ke banda kaka kuna. Beno me mona? Mutindu yina, yawu me salama.

²⁹⁷ Ntangu yayi, beno zaba ti mu ke tuba na beno samu na lukanu mosi. Mu vwandaka longa. Beno me mona? Mpe na yina mu ke—mu ke kota munu mosi na—na kupakulama samu na kima yankaka, beno me mona, kumona kana Mpeve-Santu ke kwisa mpe ke sala na zulu ya munu na dikabu ya Kinzambi; yina zola kutuba, bakonsiansi nionso zole kele ya kuvukana kintwadi, yina ke pesaka munu lemvo ya Nzambi samu na kumona ba-

vision, mpe kumona yina ke na kusalama, yina ke salama, yina me salama.

²⁹⁸ Beno zaba kana ya kele kieleka to ve. Beno kele ya kutelama awa na ntwala kaka bantu bankama tanu, beno me mona, to pene-pene na yawu, bankama tatu, na mutindu nyonso. Beno me mona? Mpe—mpe beno zaba ti yawu—yawu. . . Beno zaba kana ya kele kieleka to ve. Mpe—mpe kana ya kele kieleka, na yina ya kele Nzambi. Biblia ke tuba, “Kana ya kele na mosi na kati ya beno, kele ya kimpeve to profete, mpe yina yandi ke tuba ke salama, na yina beno kuwa yandi.” Beno me mona? Ntangu yayi, “Kana ya ke salama ve, na yina beno kuwa yandi ve.”

²⁹⁹ Ntangu yayi, mu ke na dibanza ve samu na yinki mama kele awa. Kasi ntangu yayi beno bika Mpeve-Santu kukwisa, mpe beno tala kana Yandi ke tuba yawu ve. Beno me mona? Mpe kana yina ke vwanda ve kima mutindu mosi na yina Mfumu ya beto salaka! Nionso yina Yandi fwana sala kana Yandi me telema awa, samu, beno bambuka moyo, yawu ke Yandi. Yawu kele Yandi. Ya ke munu ve. Mu zaba yandi ve. Mu ke tuba, mu zaba yandi ve. Na yina, ya ke lomba Yandi.

Ntangu yayi, ya kieleka, mama yayi fwana vwanda na nsatu ya kitoko mingi na mpeve ya yandi.

³⁰⁰ Ve samu yandi me telemisa diboko ya yandi. Beno nionso me vwandaka na balukutakanu, mpe beno ke monaka bawu ke telemisa diboko ya bawu na zulu, kusala mutindu *yayi*, mpe Mpeve-Santu ke bokila bawu kaka mpe ke tuba na bawu yina bawu vwandaka. Beno me mona? Ya kele kieleka. Ya zola kutuba kima ve. Beno kuwa bawu kusala makelele mpe kuboka; kaka kuna, beno tuba na bawu kaka kuna, “Nge ke na kuzingaka na kento ya bakala *yayi*,” mu monaka yawu kaka *awa*, mpe bima nionso yankaka. Mbote, beno zaba. Beno vwandaka na balukutakanu mpe monaka bima yina, mpe monaka wapi mutindu bima yina. Yina zola tuba kima mosi ve.

³⁰¹ Kasi mama ke monana ti yandi ke na nsatu ya kitoko na mpeve ya yandi. Ntangu yayi, mama yayi ke na kimbevo ya yimbi. Mu ke tala yandi, mutindu yandi ke na kudia. Yandi kele na ntwala ya munu ntangu yayi, na mesa, mpe ke na kulandaka mutindu ndonga ya madya to kima mosi, mutindu ya madia ya ngitukulu. Ya kele kieleka. Ya kieleka? [Mpangi-kento me tuba, “Ya kieleka.”—Mu.] Na yina beno telemisa diboko ya beno samu bantu kumona yawu. Beno me mona? Mu monaka mama yango na ntwala ya munu, ke na kusala kima mosi. Nyonso yina ya vwandaka, ya kele na bande. Beno me mona? Mbote mingi. Ntangu yayi, kaka na yina beno ke zaba samu na yinki. . . Yandi kele muntu ya mbote.

³⁰² Beno tala kaka mwa ntangu fyoti. Ntangu yayi Mpeve kele ya kupakulama. Ntangu yayi, muntu nyonso kuvwanda kieleka na buzitu. Beno sambila kaka. Beno vwanda na bisambu, samu mu

me mona Yawu ke kwisa na zulu ya bantu kuna. Beno me mona? Ntangu yayi beno vwanda kieleka na luzitu.

³⁰³ Beto tala diaka mama yango, samu na kutuba na yandi. Yina Yandi tubaka na beno . . . Yinga. Yawu yayi. Ya ke na mesa mosi. Ya ke—ya ke kimbevo ya kifundu. Mpe yawu ke monana na bamikolobo to kima mosi na kifundu. Dokotolo vwandaka tala yayi. Mpe, yandi tubaka, nge ke na mpasi yayi kubanda ntama. Mpe, mbala mosi, ba tubaka, “Mputa ya kifundu, yina me basika.” Mpe ntangu yayi yandi tubaka kima mosi. Yinki ya vwandaka? “Duodénum. Duodénum. Duodénum,” mu kuwaka yandi kutuba yawu. Beno me mona? Ya kele kieleka. Ya kieleka ya kusungama. Nkumbu ya nge kele Mademoiselle McCraw. Ya kieleka. Kwenda na ntuala ntangu yayi, kwikila na ntima ya nge ya muvimba.

Nge ke kwikila?

³⁰⁴ Na manima ya kudila mutindu yina, ya vwandaka na manima kuna, tata, ba-poumon yina ya kubeba nge vwandaka na yawu ke beluka ntangu yayi, kana nge ke kwikila. Ya kele nyonso mbote ntangu yayi. Mbote mingi, yina salaka yawu. Amen.

Yinki yandi simbaka?

³⁰⁵ Bakala, pene ya bantu zole na manima ya yandi kuna, na ba-artère ya ngolo, kana nge ke kwikila mpe, tata!

³⁰⁶ Yinki yandi simbaka? Beno lenda mona ve Nsemo yina na zulu kuna? Beno tala Ambre yina *kuna*. Mu zaba bakala yayi ve, mu me monaka yandi ata fioti ve na luzingu ya munu. Kwikila kaka na Mfumu Yesu.

³⁰⁷ Ntangu yayi, kisika mosi kuna, ya kele na mwa bébé awa, mwana ya fioti kele na nkingu na lweka. Yawu yina *kuna*. Mu zaba yandi ve. Kwikila, mpangi-kento. Bébé yina ke beluka, kana nge ke kwikila yawu.

Yinki yandi simbaka? Alleluia.

³⁰⁸ Ya kele na kima yankaka samu na nkingu yango. Mu monaka yawu. Ya kele kento. Mu lenda ve kutula yandi. Yinga. Yandi kele ya kuvwanda awa, ke na kudila. Mama Riley, kwikila na Mfumu Yesu Klisto, nkingu ya nge ke beluka. Kwikila.

³⁰⁹ Mu zaba kento yayi ve. Mu me monaka yandi ata fioti ve na luzingu ya munu. Kima mosi kaka beno fwana sala kele kukwikila Yesu Klisto. Nge ke kwikila yawu? Vwanda na lukwikilu.

³¹⁰ Mu zaba nge ve, tata. Beto kele banzenza mosi na yankaka, landila mutindu mu zaba. Nge ke kwikila ti Yesu Klisto lenda tuba na munu yina kele mpasi ya nge? Nge ke zaba kana yawu ke kieleka to ve, mutindu yina ve? Kana beno lenda kwikila na ntima ya beno ya muvimba ntangu yayi! Beno kwenda kaka na nkonga ya bantu. Nge ke kwikila ti kento ya nge ke beluka,

diaka? [Mpangi-bakala me tuba, “Yinga,”—Mu.] Mpasi ya meso, yandi ke na mpasi na disu. Kwikila yawu? Nge me katuka awa ve. Ve. Nge me katuka kisika ya kele na masa mingi, na mutindu nionso. Ya kele mbanza ya lweka. Ya ke na Californie, na Los Angeles. Vutuka, Tata Bowman, mpe beluka. Mpe Yesu Klisto ke belusa nge.

311 Nge ke kwikila? Ntangu yayi, beno, muntu nionso lenda beluka kaka na ntangu yayi kana beno ke kwikila yawu. Beno ke kwikila yawu?

312 Yinki samu na beno na ndonga ya bisambu, beno ke kwikila yawu, mpe? Beno vwanda kaka na lukwikilu, mpe kutula ntembe ve. Beno kwikila na ntima ya beno ya muvimba, na muniti mosi.

313 Mama yayi, kikuma mu telemaka na yandi, yandi ke na kimbevo ya mpasi. Kento yayi ke kufwa kana kima me salama ve samu na yandi, samu ti yandi kele ya kufika na kivudi. Beno me mona kivudi yina ya ndombe na zulu ya yandi?

314 Beto tuba, beno zaba, beto ke na kivudi ya lufwa na zulu ya bantu, ba me baka yawu na foto na caméra, kaka mutindu Wanzio ya Mfumu? Beto ke na yawu ya kunamika na yinzo-Nzambi ya beto; kima mosi ya nene, ya ndombi, mutindu mipepe ya ngolo, na zulu ya kento mosi. Ba tubaka na yandi na kubaka yawu ve na foto. Mpe Mpeve-Santu tubaka, “Baka yawu na ntangu yayi.” Mpe bawu kangaka foto, mpe yawu yina kuna. Beno me mona? Na balweka nionso zole, awa. Yawu kele ya kunamika na zulu kuna.

315 Beno bantu ya tabernacle, bayankaka ya beno kele, yina kele awa, Mpangi Fred mpe bayankaka, awa kele kima mutindu mosi yina kele na zulu ya kento yayi.

316 Yandi ke na cancer, ya kieleka, na véssie. Ya kieleka. Ya kieleka? Telemisa diboko ya nge kana ya kele kieleka. Beno me mona? Ntangu yayi mpimpa me kwenda, kukondwa kutuba kima mosi. Beno me mona, kaka lukwikilu ya yandi, me sala yawu. Kwenda, na kukwikilaka. Amen. Amen. Kutula ntembe na yawu ve. Kwenda kaka mpe kwikila na ntima ya nge ya muvimba.

317 Mpasi ya ntima ke kufwaka bantu mingi, kasi yawu ke kufwa nge ve kana nge ke kwikila. Amen. Kwenda kaka, tuba, “Matondo na Mfumu.” Kwenda mpe beluka. Mbote mingi.

318 Diabulu ke sala ti nge kuzwa arthrite yayi luzingu ya nge ya muvimba. Kasi kana nge ke kwikila na ntima ya nge ya muvimba, Yesu Klisto ke belusa nge. Nge ke kwikila yawu? Kwenda na nzila ya nge, na kutondaka Nzambi.

319 Nge ke kwikila na ntima ya nge ya muvimba? Nge lenda kwenda kudia madia ya nge ya nkokila, mpe mpasi ya kifundu me bika nge. Kwenda kaka mpe tuba, “Nkembo na Mfumu!” Kwenda, kwikila na Yandi na ntima ya nge ya muvimba.

320 Nge, mpe, mpasi ya kifundu. Kwikila na ntima ya nge ya muvimba, mpe kwenda, mpe Yesu Klisto ke belusa nge. Mbote mingi.

321 Samu na yinki nge ke na boma mutindu yina? Nge vwandaka na mpasi ya kidi-kidi. Yina me kubwisa nge kaka, kaka na lufwa, Satana ke vuna nge. Kasi yimeni ntangu yayi. Nge ke kwikila munu? Kwenda, mpe tuba, “Nkembo na Mfumu!”

322 Mfumu Yesu, mu ke sambila ti Nge belusa mpangi ya beto ya kento mpe pesa yandi mavimpi ya mbote, na Nkumbu ya Yesu. Amen.

323 Kwisa, kwikila, mpangi-kento. Na Nkumbu ya Yesu Klisto, mu ke tentika maboko ya munu na zulu ya nge samu na kubeluka ya yandi.

324 Kwisa, mpangi ya munu ya bakala. Na Nkumbu ya Yesu Klisto, mu ke tentika maboko ya munu na zulu ya mpangi ya bakala samu na kubeluka ya yandi. Amen.

325 Bantu yikwa kele na ntima yina ke kwikila, na diboko ya kutelemisa? Ntangu yayi beno tentika diboko yina na zulu ya muntu yina kele na lweka ya beno. Beno tuba, “Amos zolaka tuba mutindu yina?” Ya kieleka yandi zolaka sala yawu. Yina kele Ndinga ya Mfumu. Beno me telemisa diboko ya beno, beno me kwikila.

326 Yesu tubaka, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo. . .” Ba tubaka ve ti bawu ke sambila samu na bawu. Yandi tubaka, “Kana bawu tentika maboko ya bawu na zulu ya bambevo, kaka kutentika diboko na zulu ya bawu, bawu ke beluka.”

Beto sambila.

327 Mfumu Yesu, Ntinu yina me boka na Ndinga ya Yandi, “Bidimbu yayi ke landa bayina ke kwikila. Kana bawu tentika maboko ya bawu na zulu ya bambevo, bawu ke beluka.” Mfumu Nzambi, bika ti konso mpeve ya yimbi kuboka. Bika ti konso kimbevo kukatuka. Bika diabulu kununga ve, mpe bana ya Nzambi kubasika na yinzo yayi na nkokila yayi na lunungu mpe ngolo ya mvumbukulu ya Yesu Klisto.

328 Beno kwikila yawu. Ya kieleka. Beno kangama kaka na yawu. Beno tuba, beno tula kaka diboko ya beno na zulu ya muntu mosi, na kutubaka “Mfumu, belusa bawu.” Mu zola ti beno sambila. Mu me sambila. Mu ke zola ti beno sambila samu na muntu mosi. Beno kele—beno kele. . . Beno kele Muklisto mutindu mu kele. Beto nionso kele Baklisto. Ntangu yayi beno sambila samu na muntu mosi. Bawu ke sambila samu na beno.

329 Ntangu yayi, wapi mutindu beno ke zolaka muntu kusambila samu na beno? Beno sambila samu na bawu mutindu beno ke zolaka muntu kusambila samu na beno. “Beni sala na bantu yankaka, yina beno ke zola bantu yankaka kusala samu na

beno.” Beno sambila kaka, beno vwanda ya kusungama, kaka mutindu beno zola ti bawu sambila samu na beno.

³³⁰ “Mpe bisambu ya lukwikilu ke vulusa mbevo. Nzambi ke vumbula bawu. Mpe kana bawu vwandaka na kukondwa lukwikilu, ba ke katula bawu yawu.” Samu na yinki? “Kana Ntinu me boka. Nani lenda pesa profesi ve? Nani lenda ve kupesa kimbangi ntangu Ntinu ke boka?” Ndinga ya Yandi ke tuba, “Yandi kele mutindu mosi mazono, bubu yayi, mpe kukonda nsuka.”

Mpangi Fuller, kwisa. Nzambi sakumuna nge.



MUTINDU YA PROFETE YA KIELEKA KNG63-0119
(The Way Of A True Prophet)

Nsangu yayi ya Mpangi William Marrion Branham, kulongamaka na Kingelesi, na Kilumbu ya sambanu na nokokila, na kilumbu ya 19 ya Ngonda ya ntete, na Faith Temple na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org